

У нумары:**Паэт трывогі і пакут**

Юльош Славацкі: класік польскай літаратуры, малодшы сучаснік Адама Міцкевіча.

Стар. 2

Востраў у лабірынце горада

У Слуцку распрацавалі праграму па падтрымцы і прапагандзе дзіцячага чытання.

Стар. 5

Дотык да свету чароўнага...

Літаратура для славянскіх народаў — “альфа і амега” іх быцця.

Стар. 6

Ролі для новых адкрыццяў

На долю Алы Доўгай выпала гучная слава. Ды і сёння актрыса запатрабаваная.

Стар. 11

Добрага дня, Анатоля!

Мастак і паэт. Чалавек цяжкага лёсу і моцнага духу.

Стар. 15

ПРАДАЎЖАЕЦЦА ПАПІСКА на I паўгоддзе 2010 года**Для індывідуальных падпісчыкаў:**

1 месяц — 8150 руб.
Падпісны індэкс — 63856

Ведамасная падпіска:

1 месяц — 11070 руб.
Падпісны індэкс — 638562

Індывідуальная льготная падпіска для настаўнікаў: на 1 месяц — 5460 руб. Падпісны індэкс — 63815

Льготная падпіска для ўстаноў культуры і адукацыі: 1 месяц — 8660 руб. Падпісны індэкс — 63880

Каб год для вас быў неблагім — падпішыцеся на «ЛіМ»!

**Чулая душа**

Іван Гаўрылавіч Чыгрынаў належыць да пісьменнікаў глыбінных, тых, якія глядзелі на народнае жыццё без афіцыйнай прадуманасці, бачылі ў ім і вялікія патэнцыі, і праявы бязладдзя, якое ішло ад чыноўніка-бюракратычнага дыктату. Чыгрынаўскі талент сілкавала праўда-любства, арганічна ўласцівае гэтаму пісьменніку. Доля адмерала яму толькі 61 год і 15 дзён зямнога жыцця. Па сённяшніх мерках гэта ўвогуле не багата. У літаратуры ён актыўна працаваў тры з паловай дзесяцігоддзі і здабыў шырокае, можна сказаць, сусветнае прызнанне.



Да пастаяннай працы ў галіне мастацкай прозы Іван Чыгрынаў звярнуўся ў пачатку 60-х гадоў XX стагоддзя. Выдаў тры зборнікі апавяданняў: “Гітушкі ляцяць на волю” (1965), “Самы шчаслівы чалавек” (1967), “Ішоў на вайну чалавек” (1973). Пасля другога зборніка твораў у гэтым жанры Чыгрынаў узяўся пісаць раманы, якіх ён стварыў пяць: “Плач перапёлкі” (1970), “Апраўданне крыві” (1976), “Свае і чужыны” (1983), “Вяртанне да віны” (1992), “Не ўсе мы згінем” (1996). Атрымалася эпапея пра Вялікую Айчынную вайну, пра тое, як людзі жылі ў Беларусі ва ўмовах нямецкай акупацыі і як яны змагаліся супраць фашысцкай набрэдзі, уносячы свой вялікі ўклад у агульную перамогу чалавецтва над гітлераўцамі.

Гэты раманы цыкла стаў вельмі важным дасягненнем пісьменніка і хутка здабыў належнае грамадскае прызнанне. За два першыя раманы (“Плач перапёлкі” і “Апраўданне крыві”) І. Чыгрынаў атрымаў вельмі прэстыжную літаратурную прэмію імя А. Фадзеева, а ў дадатак да яе і сярэбраны медаль. І цалкам меў рацыю Максім Танк, які падкрэсліваў, што ў чыгрынаўскіх раманах “праўда вайны і змагання з ворагам выйялена глыбінна, на філасофскім узлёце думкі і мастацкага пісьма”.

Можна прыгадаць, што за два тыдні да смерці, якая забрала Івана Чыгрынава 5 студзеня 1996 г., ён, разважаючы пра свой уклад у літаратуру, казаў, што беларускі народ

будзе ўдзячны яму менавіта за раманы, бо ім зроблена справа сур’ёзна, гістарычная.

Іван Чыгрынаў не раз казаў, што папярэдня літаратура пра вайну звычайна з большым ці меншым поспехам пісала, як людзі ваююць. Сам жа ён лічыў патрэбным адлюстраваць і тое, як яны жылі ў ваеннай віхурі. “У мяне чалавек хутэй не на вайне, а ў вайне. Яна даставала ўсіх. А жыць усё роўна трэба было. І людзі жылі пры той жа акупацыі. Куды ім было дзецца? Пра гэта я і пішу. Пішу не так, як раней пісалі многія, а так, як было”, — настойваў Іван Чыгрынаў.

Сваю працу па асэнсаванні мастацкай літаратуры Іван Гаўрылавіч ацэньваў вельмі высока. Вынікі гэтай працы падсумоўваліся і ў кнізе “Новае ў жыцці, новае ў літаратуры” (1983). Тут ідзе гаворка не толькі пра беларускіх пісьменнікаў, але і пра майстроў мастацкага слова ў абсягу ўсяго былога Саветскага Саюза, гаворка ўдумлівага, тэарэтычна заглыбленага, з пастаноўкай цэлага шэрага тэарэтычных, асабліва жанравых праблем і з выхадам на некаторыя з’явы ў літаратуры сусветнай. Адноль і высокая аўтарская ацэнка яго крытычных прац. “Я і крытыкай займаўся абсалютна сур’ёзна. У сваіх выступленнях, дакладах, артыкулах, мне здаецца, я сказаў шмат таго, што не сказаў вы, прафесійныя крытыкі”, — настойваў Іван Гаўрылавіч у гутарцы, якая адбылася ў ліпені 1994 года.

Важная дзялянка творчай працы Івана Чыгрынава — ягоная драматургія. Чыгры-

наўскія п’есы вызначаюцца драматычнай напружанасцю. Мастак засяроджваецца ў іх на важных гістарычных падзеях, іх асэнсаванне нярэдка мае палемічны характар, скіравана супраць павярхоўных ці зусім памылковых трактовак, якія набывалі шырокае распаўсюджванне, становіліся ўстойлівай загнанай традыцыяй.

Ствараў Чыгрынаў п’есы і па сваіх раманах “Плач перапёлкі”, “Апраўданне крыві”, “Свае і чужыны”. Прымаў ён удзел і ў стварэнні сцэнарыя шматсерыйнага тэлефільма “Руіны страляюць”, пастаўленага ў 1973 годзе. За працу над гэтым сцэнарыем ён атрымаў Дзяржаўную прэмію Беларусі (1974). Праз дваццаць гадоў за дасягненні ў літаратуры яму надалі і званне народнага пісьменніка Беларусі.

Іван Гаўрылавіч добра ведаў цану зробленага ім на літаратурнай і навуковай ніве і зробленым ганарыўся. У сваёй чулай, далікатнай душы ён насіў шмат дабрывы і чалавечнасці, але прыкрываў іх знешняй поязай. Ён і хадыў звычайна з высока ўзнятай галавой. Такую позу многія прымалі, а некаторыя добразычліўцы і зайздроснікі знарок імкнуліся выдаць за ягоную сапраўдную сутнасць, прыпісвалі яму саманадзейнасць і фанабэрытасць. А ён і ў чалавечым сэнсе (не кажучы ўжо пра мастака) быў неардынарным, працаваў самааддана, пераадольваючы шматлікія перашкоды. Да іх трэба аднесці несправядлівыя напады афіцыйнай крытыкі, якія абруш-

валіся на Чыгрынава ўжо з-за самых ранніх яго апавяданняў. Яны падвяргаліся тэндэнцыйнаму разнесу за праўдзінасць, гуманістычную накіраванасць, пастаноўку вострых праблем, іх трактоўку не з вузка класавых, а з агульначалавечых пазіцый. Так было з апавяданнямі “Жыве ў крайняй хаце ўдава”, “Маці” (канчатковая назва “У ціхім тумане”) і некаторымі іншымі творамі гэтага жанру. Разнесы зноў і зноў паўтаралі не толькі звычайныя афіцыйныя крытыкі, але раздаваліся і з вуснаў больш уплывовых асоб, пісьменнікаў у рангу акадэмікаў, якія самі мастацкіх твораў ужо амаль не пісалі, і нават кіраўнікоў рэспублікі. Пісьменнікі творча актыўныя і дальнабачныя Івана Гаўрылавіча падтрымлівалі. Напрыклад, Максім Танк, які апублікаваў апавяданне “Маці” ў часопісе “Польмя”, і ў час разнесу твора сказаў яго аўтару, што ён напісаў добрае апавяданне. “Чалавек вопытны, ён ведаў, што разнесы мінуцца, а сапраўдная літаратура застаецца”, — з удзячнасцю згадваў пра Максіма Танка і яго падтрымку Іван Чыгрынаў.

Адаваў шмат увагі Іван Чыгрынаў і моўнаму майстэрству. Ён увогуле лічыў мову найвялікшым набыткам нацыі і таму выказваў вострую заклапочанасць тым становішчам, якое беларуская мова займае ў нашым грамадстве. “Гэта ж не сакрэт, што яна прыйшла ў сённяшні дзень амаль з нулявым ужыткам. Ёсць вядомы выраз: мова — душа народа. А мы ў многім занядалі гэту душу і з-за гэтага, дарэчы, многае страцілі і ў культуры. Пакуль што мы не разумеем, ці не жадаем разумець драматызму становішча. Але гэта вельмі сур’ёзна”.

Хваляваўся пісьменнік не дарэмна. Бо і сёння, праз 20 гадоў пасля трывожнага роздуму Івана Гаўрылавіча, перам на грамадскім стаўленні да беларускай мовы амаль няма. Змяненні тут калі і ёсць, дык не вельмі значныя. Праўда, цяпер у нашай моладзі, той, што працягвае актыўнасць у нацыянальным пытанні, стала прэстыжным гаварыць па-беларуску. Зрэдку раздаюцца і галасы службоўцаў немолага рангу пра неабходнасць павялічыць да роднага слова. Але паўсядзённага практычнага прыкладу яны ў сваёй большасці не падаюць. А такі прыклад тут вельмі і вельмі патрэбны. Ён можа стаць выразна-публічным. Ці чакаем мы яго?

Усё, за што браўся Іван Чыгрынаў, ён рабіў ад душы, на поўную моц выкарыстоўваючы магчымасці свайго глыбіннага, праўдзівага таленту і з вялікай зацікаўленасцю лёсам чалавека і краіны, роднай Беларусі, са шчырым клопатам пра наша духоўнае багацце. І таму ягоная творчасць заняла трывалае месца ў беларускай літаратуры, узбагаціла яе дэбютамі, якія маюць доўгатэрміновае значэнне, будучы служыць многім пакаленням, паказваючы свету беларусаў у іх непаказнай велічы.

Дзмітрый БУТАЁЎ
Фота забеспечана музеем гісторыі беларускай літаратуры

Пункцірам

• За шматгадовую плённую працу ў друку, значны асабісты ўклад у выхаванне літаратурнай моладзі Беларусі і ў сувязі з 60-годдзем з дня нараджэння нагрудным знакам "Выдатнік друку Беларусі" ўзнагароджаны рэдактар аддзела паэзіі часопіса "Польмя" рэдакцыйна-выдавецкай установы "Літаратура і Мастацтва" паэт Вадзім Спрычан.

• Сучасны культурна-маладзевы цэнтр адчыніўся ў Краснаполлі. У ім размяшчаецца танцавальная зала, камп'ютэрны клуб, відэасалон, тэнісны і більярдны залы. У бліжэйшы час пачне працаваць шэраг клубу і гуртоў па інтарэсах. "Падобнага па маштабе і тэхнічным абсталяванні няма ў райцэнтрах вобласці, — адзначыў намеснік старшыні Магілёўскага аблвыканкама Валерый Малашка. — Абслугоўвацца тут і прымаць удзел у яго працы змогуць не толькі жыхары Краснаполля, але і Чэрыкаўскага, Клімавіцкага, Касцюковіцкага раёнаў, і нават суседзі-расіяне".

• Свет пабачыла новая кніга гісторыка Андрэя Катлерчука, якая называецца "У ценю Польшчы і Расіі. Вялікае княства Літоўскае і Швецыя ў часе еўрапейскага крызісу сярэдзіны XVII ст." Новая кніга — гэта доктарская дысертацыя гісторыка. Яна ўжо выхадзіла асобным выданнем па-шведску і па-нямецку. У манаграфіі аўтар піша пра спробы ВКЛ заклучыць дзяржаўную унію са Швецыяй. Але Андрэй Катлерчук выходзіць за рамкі дачынэнняў толькі паміж дзвюма краінамі. Ён таксама апісвае геапалітычныя сувязі ВКЛ з Масковіяй і Украінай.

• У кніжнай серыі "Беларускі кнігазбор" выйшаў 50-ы том. Яго склалі выбраныя творы Максіма Гарэцкага. У кнігу ўвайшлі апавесці "Дзве душы", "Ціхая плынь", "На імперыялістычнай вайне", п'еса "Жартаўлівы Пісарэвіч", апаваданні, публіцыстыка і інш. Уключілі кнігу Тэрэза Голуб і Радзім Гарэцкі. Наступны том у папулярнай серыі — выбраныя творы Рыгора Кобца.

• Асобным дыскам выйшаў супольны музычны праект "Мой сябра Анёлак". Песні на словы паэта Арцёма Кавалеўскага выконваюць Святлана Бень, Янка Маўзер, Наста Някрасава, Ганна Хітрык, Галіна Казіміроўская і іншыя. Ініцыятарам праекта і аўтарам музыкі з'яўляецца Зміцер Вайцшош-кевіч. Прэзентацыя альбома "Мой сябра Анёлак" пройдзе 7 студзеня ў КЗ "Мінск". Па словах Вайцшош-кевіча, канцэрт разлічаны і на дзяцей, і на дарослых. Яго мэта — зрабіць акцэнт на сямейных радасцях.

• Перад самым Новым годам у Мінскім абласным краязнаўчым музеі (г. Маладзечна) пачала дзейнічаць інтэрактыўная выстаўка "Чароўныя лялькі". Экспазіцыя знаёміць наведвальнікаў з абрадавымі лялькамі, што прадстаўляюць сабой нескладаныя канструкцыі з асновы і тканіны. Яны "апанутыя" і "неапанутыя", парныя, ёсць і шматпартметныя кампазіцыі. Гэтыя экспанаты падкрэсліваюць выключнае месца такіх рэчаў у матэрыяльнай культуры славянскіх народаў. Дарэчы, усе лялькі пададзены ў атачэнні прадметаў з багатых калекцый ткацтва, этнаграфіі, керамікі, дэкаратыўна-прыкладнога мастацтва, што сабраны ў музеі.

Падрыхтаваў Павел РАДЫНА

У Саюзе пісьменнікаў Беларусі

Творчы візіт у Гайнаўку

Другі раз пісьменнікі Гродзенскага абласнога аддзялення СПБ па запрашэнні Культурнага цэнтра Беларусі (КЦБ) у Польшчы і беларускага літаратурнага аб'яднання "Белавежа" наведалі Беластоцкую. Сёлет гэта былі Ала Нікіпорчык і Людміла Кебіч.

Падчас творчага візіту адбылася сустрэча з вучнямі

Гайнаўскай беларускай гімназіі, на якой паэтэсы азнаёмілі прысутных са сваімі вершамі і новымі кнігамі, адказалі на шэраг пытанняў, звязаных з літаратурнай дзейнасцю. Вялікую зацікаўленасць выклікаў Музей і асяродак беларускай культуры, які таксама знаходзіцца ў Гайнаўцы. Прыветна сустрэлі гасцей супрацоўнікі ўстановы.

Прэзентацыі

Прывітаць арганізатараў і ініцыятараў выставы "Юльош Славацкі на паштоўках канца XIX — пачатку XX стагоддзя" ў Беларускі дзяржаўны музей гісторыі Вялікай Айчыннай вайны прыйшоў сапраўдны "філакартычны актыў" сталіцы. Уся справа ў тым, што музей на працягу апошніх гадоў ладзіць далёка не першую выставу рэпрадукцый альбо саміх паштовак з калекцыі аднаго і таго ж збіральніка — мінчаніна Уладзіміра Ліхадзедава.

Большыня гэтых выстаў заўжды суправаджалася яшчэ і прэзентацыйнай кніг-альбомаў з рэпрадукцыямі старых паштовак. Так і ў гэты раз. Гледачы змаглі пазнаёміцца ў музеі яшчэ і з кнігай Уладзіміра Ліхадзедава "Юльош Славацкі на паштоўках канца XIX — пачатку XX стагоддзя" (Мінск, "Тэхналогія", 2009 год), якая падрыхтавана і выдадзена пры падтрымцы Польскага інстытута ў Мінску. Прывітаць калекцыянера і аўтара праекта прыйшлі калекцыянеры, музейшчыкі, краязнаўцы, цікаўная да гісторыі моладзь. Руплівасць філакартыста віталі намеснік міністра культуры Рэспублікі Беларусь Тадэвуш Стружэцкі, намеснік дырэктара музея Вялікай Айчыннай вайны Вячаслаў Казачонак, дырэктар Польскага інстытута Пётр Казакевіч, доктар філалагічных навук аглядальнік газеты "СБ. Беларусь сегодня" Адам Мальдзіс,



Паэт трывогі і пакут

дырэктар выдавецтва "Тэхналогія" Вацлаў Багдановіч, старшыня таварыства "Беларусь — Польшча" пісьменнік Анатоль Бутэвіч, паэт і перакладчык Серж Мінскевіч.

І спрычыненне да філакартычнага жыццяпісу геніяльнага польскага паэта, і сам выбар часу выставы і часу выдання кнігі — усё зусім невыпадкова. Юльош Славацкі, хаця і нарадзіўся ў 1809 годзе ва Украіне, а вучыўся ў Вільні, быў шляхамі сваімі, сябрамі, мастацкімі ідэямі звязаны і з Беларуссю. Вось што піша ў прадмове да кнігі, у якой прадстаўлены рэпрадукцыі 127 паштовак, Уладзімір Ліхадзедаў: "Падчас вучобы ў Віленскім універсітэце Славацкі штогод на вакацыях наведваў родны Крэменец... на радзіму... і назад дарога ішла праз беларускія землі. Паштовыя тракты, па якіх мог ехаць Славацкі, вялі праз Ашмянны, Воранава, Наваградак,

Член Саюза мастакоў Польшчы Віктар Кабац з задавальненнем паказаў выстаўкі работ мастакоў — прафесіяналаў і аматараў, якія нядаўна адкрыліся ў музеі, правёў па этнаграфічных залах, расказаў гісторыю стварэння музея, а супрацоўніца бібліятэкі Анжаліна Масальская шчыра радавалася кнігам, якія прывезлі ў дарунак сваім замежным сябрам гродзенскія паэтэсы. Дарэчы, бібліятэка беларускай літаратуры налічвае там больш як 10 тысяч назваў!

У Беластоцкім універсітэце, на кафедры беларускай філалогіі, адбыўся "круглы стол" на чале з вядомым паэтам, пера-

кладчыкам, гісторыкам рускай і беларускай літаратуры, доктарам гуманітарных навук, прафесарам Янам Чыквіным. У пасяджэнні прымалі ўдзел кіраўнікі КЦБ у Беластоку, дыпламаты А. Карачун і Э. Швайко, старшыня Брэсцкага абласнога аддзялення СПБ А. Крэйдзіч, паэт Юры Баена і інш. У выніку сустрэчы былі акрэслены канкрэтныя шляхі супрацоўніцтва ў галіне літаратуры паміж пісьменніцкімі арганізацыямі трох памежных рэгіёнаў — Гродзенскай, Брэсцкай абласцей і Беластоцкага ваяводства.

Людміла ВАЙТУЛЕВІЧ

Канферэнцыі

Багдановіч заўсёды сучасны

Міністэрства культуры Рэспублікі Беларусь сумесна з Літаратурным музеём Максіма Багдановіча арганізавала і правяло Міжнародную навукова-практычную канферэнцыю "Максім Багдановіч і сучасны літаратурны працэс", прысвечаную 100-годдзю першых публікацый паэта.

З прывітальным словам да яе ўдзельнікаў звярнуўся дырэктар Літаратурнага музея Максіма Багдановіча Таццяна Шэляговіч, заслужаны дзеяч культуры Беларусі, лаўрэат Дзяржаўнай прэміі БССР Эдуард Агуновіч, Вольга Дашкоўская (з роду Багдановічаў) і дацэнт кафедры замежнай літаратуры БДУ кандыдат філалагічных навук Валянцін Трус.

Пленарным пасяджэннем кіраваў дацэнт кафедры тэорыі літаратуры філалагічнага факультэта БДУ кандыдат філалагічных навук Міхася Кенька. На канферэнцыю было прадстаўлена каля сарака навуковых дакладаў. На думку намесніка дырэктара музея Ірыны Мышкавец, найбольш цікавымі сталіся выступленні кандыдата філалагічных навук Міхася Кенькі: "Максім Багдановіч і сучасны мастацкі пераклад"; доктара філалагічных навук Вячаслава Рагойшы: "Беларуская паэзія і творчасць Максіма Багдановіча ва ўзнаўленні Рамана Лубкіўскага"; доктара гуманітарных навук у галіне літаратуразнаўства Юрася Гарбінскага: "Максім Багдановіч і яго творы ў друку беларускай дыяспары на Захадзе, іх тэматыка і жанравы спектр"; кандыдата гістарычных навук Віталія Скалабана: "З гісторыі выдання першага збору твораў Максіма Багдановіча". Навізнай абранай тэмы вылучаўся і даклад Юліі Мацук: "Пантэізм у творчасці Максіма Багдановіча і Анатоль Сьса".

Анатоль КУДАСЕВІЧ

Сустрэчы

Анатоль Зэкаў — з кагорты тых беларускіх пісьменнікаў, хто, пакінуўшы пасля заканчэння школы сваю малую радзіму, дагэтуль не парывае з ёй сувязі: нярэдка наведваецца ў родную вёску Патапаўка Буда-Кашалёўскага раёна, дзе жывуць бацькі, сустракаецца з землякамі, прэзентуе ім кожную новую кнігу. Ахвотна адгукаецца ён і на запрашэнні мясцовых улад паўдзельнічаць у мерапрыемствах, якія праводзяцца ў раёне.

Паэт — аўтар тэксту гімна Буда-Кашалёўскага аграрна-тэхнічнага каледжа, яго вершаваныя радкі высечаны на ўзведзеным у рай-

3 прапагандысцкай місіяй

цэнтры помніку воінам-землякам, загінуўшым у Афганістане. За актыўны ўдзел у грамадскім жыцці раёна Анатоль Зэкаў узнагароджаны Ганаровай граматай райвыканкама, а нядаўна яго старшыня Аляксандр Грыгарэнка і старшыня раённага Савета дэпутатаў Алена Алексіна павіншавалі свайго земляка з 40-годдзем з дня публікацыі ў газеце "Піянер Беларусі" першага верша.

У Год роднай зямлі Анатоль Зэкаў наведваў многія раёны Беларусі, аднак завяршыць яго вырасць усе ж у сваім. І прыехаў на Бу-

да-Кашалёўшчыну з канкрэтнай прапагандысцкай місіяй — падтрымаць у ходзе падпіснай кампаніі на 2010 год раённую газету "Авангард", якая дала яму пуцёўку ў журналістыку і літаратуру.

Разам з супрацоўнікамі рэдакцыі, работнікамі ідэалагічнага аддзела райвыканкама і раённага вузла сувязі Анатоль Зэкаў наведваў вёскі Глазаўка і Марозавічы. Падчас сустрэч мясцовых жыхароў асабліва ўразіў той факт, што іх знакаміты зямляк выпісвае раёнку нават цяпер, жывучы ў Мінску.

Лізавета ШЫЛАЙ

Святы

У Пасланні з нагоды свята Мітрапаліта Мінскага і Слуцкага Філарэта, Патрыяршага Экзарха ўсяе Беларусі, гаворыцца: "І сёння, калі мы ўступілі ў новы год грамадзянскага летазлічэння, мы з радасцю пераконваемся, што шматвекавы летапіс нашага гістарычнага быцця не перарываецца. Ён бачна прысутнічае ў цяперашнім часе, і мы працягваем яго напісанне — тут і цяпер". Намсэрч, 2010 год знакавы для нашай гісторыі, калі аб'ядноўваюцца людзі ўцэракаўленыя і свецкія, навукоўцы і святары. Сёлет будзе адзначацца 100-годдзе перанясення мошчаў апякункі беларускай зямлі Еўфрасінні Полацкай. І цэнтрам падзей ды святкаванняў стане наш старажытны горад Полацк, дзе шчыравала на ніве асветы наша слынная зямлячка, дзе быў заснаваны

Міласць і ісціна сустрэнуцца

Учора ў Мінску завяршыў працу традыцыйны праваслаўны кірмаш. Прымеркаваны да свята Раства Хрыстова, ён адкрыўся 27 снежня і знітаваў мінулы ўжо 2009 год і той, што толькі што сустрэлі. Зазвычай у святочныя калядныя дні праходзіць шмат дабрачынных акцый і сустрэч і асабліва ўвага — да неабароненых насельнікаў і дзяцей. На кірмашы акрамя традыцыйных калядных падарункаў, сувеніраў ды ласункаў

скрыпторый і перапісваліся першыя кнігі, дзе ў вядомым на ўвесь свет храме — Сафійскім саборы — збіралася цяпер не менш вядомая Сафійская бібліятэка і дзе складаліся асновы прыяцельскіх унікальнай беларускай школы доўгадзіства. Пры канцы 2009 года стала вядома, што кінастудыя "Беларусьфільм" плануе стварыць мастацкі фільм пра нашу слынную зямлячку.

багата было і імпрэз з удзелам творцаў. Тут і выставы карцін ды паэтычныя вечарыны, прэзентацыі кніжных навінак і "кружлыя сталы". Госці кірмашу змаглі азнаёміцца з выставай карцін мастакоў Беларусі, з фотавыставай Веры Джукіч (Сербія), з экспазіцыяй дзіцячых малюнкаў. Намсэрч, светлае свята Раства зычыць шмат спадзяванняў на тое, што ўсе мы гэтым годам спазнаем шмат лепшага.

Ён стане часткай вялікай тэмы нацыянальнага кіно. Цяпер на кінастудыі праектуюцца фільмы з гістарычным падмуркам. Плануецца, што рэалізацыя нацыянальнага кінапраекта пачнецца якраз у 2010 годзе. Не так даўно ў Мінску з'явілася вуліца Еўфрасінні Полацкай, яна размяшчаецца каля праваслаўнага комплексу прыхода іконы Божай Маці "Усіх тужлівых Радасць".

Пры канцы мінулага года стала вядома і пра тое, што заснавана Патрыяршая (Патрыярха Маскоўскага і ўсяе Русі Кірыла) літаратурная прэмія імя святых роўнаапостальных Кірылы і Мяфодзія. Плануецца, што цырымонія ўзнагароджвання лаўрэатаў прэміі будзе прымеркавана да Дня славянскага пісьменства і культуры.

Ірына ТУЛУПАВА

Прафесіяналізм — на карысць кнізе

Літ-абсягі

У Мінску прайшоў конкурс прафесійнага майстэрства гандляраў кнігарняў ААТ "Белкніга". Лепшымі ў сваёй прафесіі сталі Ганна Корзун, Таццяна Гава і Алена Антонава. Падобныя мерапрыемствы не праводзіліся ўжо працягла час. Але, як адзначыў дырэктар ААТ "Белкніга" Юрый Хмыроў: "Мы хацелі б, каб гэта быў штогадовы конкурс. Конкурс сапраўды прафесійнага майстэрства". Таму ёсць усе падставы меркаваць пра адраджэнне такога спаборніцтва.

Конкурс праходзіў у ДOME кнігі "Светач". Удзел у ім прынялі семнаццаць працаўнікоў гандлю. Яны прадставілі Цэнтральную кнігарню, кнігарні "Вільня", "Жывыя літары", "Кніжная скарбонка", Дом кнігі "Светач", "Далеч", "Кнігачэй", "Кнігарня "Эўрыка", (усе з Мінска), "Спадчына" (Маладзечна), "Кругагляд" (Вілейка), "Крыніца ведаў", "Слова" і "Кнігі" (Барысаў), "Крыніца" і "Жывое слова" (Салігорск), "Кніжны свет" (Жодзіна).



Лепшых у прафесіі вызначала журы, якое ўзначальваў намеснік міністра інфармацыі Ігар Лапцёнак. Ігар Мікалаевіч у сваім слове падкрэсліў: "Кнігагандлярка — гэта твар кнігарні". А таму гандлярам трэба быць не толькі дасведчанымі, валодаць інфармацыяй пра ўсе кніжныя навінкі, але, што не менш важна, умець з усмешкай сустрэць кожнага пакупніка і прапанаваць яму патрэбную кнігу.

Конкурс склаўся з трох тураў. У першым удзельніцы па-

казвалі хатняе заданне, падчас якога гучалі вершы, прысвечаныя сваёй прафесіі, кнігарням. Арыгінальным выпрабаваннем для ўдзельніц (а сярод 17 канкурсантак не было ніводнага маладога чалавека) стала праверка іх ведання беларускіх пісьменнікаў у твар. Ім трэба было вызначыць імя літаратара, чый партрэт вісеў на кніжнай паліцы.

У другі тур конкурсу выйшлі дзесяць удзельніц. Ім прапаноўвалася толькі адно за-

данне — "Аўтар і яго твор". Трэба было назваць пісьменніка і два яго творы па прапанаваных варыянтах адказаў. Па выніках гэтага задання ў наступны, трэці, этап конкурсу выйшлі толькі пяць удзельніц. Далей ад іх патрабавалася толькі ўважлівасць. За непрацягла час яны павінны былі запомніць імя дзесяці аўтараў і назвы іх кніжак. Пасля чаго за дзве хвіліны трэба было ўсю інфармацыю запісаць на паперы.

У выніку журы прызвалі месцы размеркавала наступным чынам: 1-е месца — Ганна Корзун ("Кнігарня "Эўрыка", Мінск), 2-е месца — Таццяна Гава ("Слова", Барысаў), 3-е месца — Алена Антонава ("Спадчына", Маладзечна). Пераможцы былі адзначаны дыпламамі і памятнымі падарункамі.

Падчас конкурсу адбылася сустрэча з паэтэсай Валерыяй Куштавай.

Павел РАДЫНА

На здымку: пераможца конкурсу Ганна Корзун.

Фота аўтара

3-пад пярэ

Часопіс "Вясёлка" — верны сябар нашых дзяцей. Мастацкім беларускім словам выданне вучыць чытачоў любіць сваю Айчыну, шанавать родную мову, паважаць людзей, якія вядзюць іх на правільны шлях жыцця. Калектыў рэдакцыі ладзіць для дзятвы разнастайныя сустрэчы і мерапрыемствы. Так, нядаўна ў многапрофільным культурна-спартыўным комплексе "Мінск-Арэна" адбылася адметная падзея — спартыўнае свята дзяцей "Чэмпіён "Вясёлкі". Удзел у ім бралі спартыўныя, мужныя, вясёлыя, кемлівыя хлопчыкі 3 — 4 класаў з усіх дзевяці раёнаў Мінска і з Дзяржынскага раёна. Яны змагаліся за права называцца "Чэмпіёнам "Вясёлкі" па 12 відах спорту: фехтаванне, вольная барацьба, бокс... Сярод конкурсаў былі "Самапрэзентацыя", "Урывак з часопіса" "Мастацка-спартыўны нумар".

Гасцей і ўдзельнікаў незвычайнага свята віталі прадстаўнікі творчых саюзаў, улад, прафесійныя і самадзейныя артысты, алімпійскія чэмпіёны, майстры спорту.

А прызы і падарункі пераможцам конкурсу ўручалі ад прадстаўніцтва Нацыянальнага алімпійскага камітэта нашай краіны па горадзе Мінску, Саюза пісьменнікаў Беларусі, Беларускага дзіцячага фонду, а таксама кампаніі "Свет меду і здароўя" і часопіса "Вясёлка".

Віктар ЗАЯЦ

Народак для запрашэння паэтэсы Валянціны Паліканінай на сустрэчу з чытачамі, вучнямі сталічных сярэдніх школ № 170 і № 213, якая адбылася ў Цэнтральнай гарадской дзіцячай бібліятэцы, стала ўзнагароджанне літаратара "Залатым купідонам" па выніках рэспубліканскага конкурсу "Лепшы твор года" на Дні беларускага пісьменства ў Сморгоні.

Са слоў В. Паліканінай, трэба прыкласці нямала душэўных намаганняў, каб знайсці кантакт з аўдыторыяй, асабліва моладзевай. Часта бываючы на сустрэчах з паэтамі, упершыню пачула, як на пытанне Валянціны Пятроўны: "Дзеці, можа, хто-небудзь з вас складае вершы? Калі так, дык пачытайце", падняўся дзевяцікласнік Жэня Чарнышоў і ўпершыню ў сваім жыцці публічна прачытаў тры свае вершы.

Увогуле, сустрэча праходзіла ў цёплай і сардэчнай абстаноўцы. В. Паліканіна чытала свае вершы, адказвала на пытанні цікавай дзятвы.

Людміла ДУБРОЎСКАЯ

Пры канцы снежня ў абласной бібліятэцы імя А. Пушкіна адбылася прэзентацыя зборніка "Срэбны блюз" сяброў абласнога народнага клуба самадзейных паэтаў і кампазітараў "Жывіца", выданне якога было прымеркавана да 70-годдзя ўтварэння Мінскага абласнога цэнтра народнай творчасці.

Укладальнік кнігі, якая складаецца з дзвюх частак — паэтычнай і музычнай, дзе змешчаны вершы і песні на беларускай і рускай мовах, — кіраўнік клуба "Жывіца" Ірына Карнаухава. Фінансавую падтрымку выданню аказалі кіраўнікі падпрыемстваў горада Заслаўя, Мінска, Вілейкі, а таксама жыхар Узды А. Сташэўскі.

Распачала прэзентацыю сябра Нясвіжскага раённага літаратурна-музычнага аб'яднання "Валошкі" Жанна Левітан вершам "Срэбны блюз", назва якога і стала заглаўкам для ўсяго зборніка і які гучаў на фоне вальса стаўбцоўскага кампазітара Яўгена Карпуца.

Валянціна ШЧАРБАКОВА

Арт-лінія



Не трэба быць вялікім знаўцам культуры, каб зразумець, з якой краіны тое ці іншае палатно або скульптура... Толькі глянеш на адметныя, сакавітыя нацюрморты і партрэты, дзіўныя фантастычныя вырабы з керамікі польскіх навучэнцаў — адразу адчуеш сябе ўдзельнікам нейкага неверагоднага балю! Размашыста, ярка, свабодна... Ці не так колькі стагоддзяў таму шыкавала панства Кароны?! Адкуль жа гэтыя тонкія нігачкі гісторыі ў працах юных мастакоў?

Мастацтва без візаў і межаў

Знікаюць і з'яўляюцца краіны, змяняюцца кіраўнікі, растуць гарады, але мастацтва па-ранейшаму працягвае развівацца на закладзеным продкамі падмурку, які робіць адбітак нават на самыя постмадэрновыя праявы культурнага жыцця. Пацярджэннем гэтаму стала сумесная выстава прац навучэнцаў Мінскай дзяржаўнай гімназіі-каледжа мастацтваў імя І. Ахрэмчыка (Беларусь), Нацыянальнай школы мастацтваў імя Чурлёніса (Літва) і мастацкага ліцэя імя Гротгера (Польшча) у гімназіі-каледжы мастацтваў.

Вядома, не з падручнікаў. Менталітэт, шаноўнае спадарства!

Шмат кантрастнага ў працах навучэнцаў літоўскай школы. Частка карцін — увасабленне сонечнасці, бесклапотнасці сямейнага жыцця, каханьня, радасці чалавечых узаемаадносін. Яны нават выкананы з тканіны, ваўняных нітак, што ўжо само па сабе сімвалізуе ўтульнасць, цяпло. Зусім іншы свет у працах, якія адлюстроўваюць уплыў навукова-тэхнічнага прагрэсу

на чалавечую душу. Людзі існуюць у камп'ютэрна-віртуальным жыцці, губляючы сэнс рэальнага. Дамінуючыя колеры ў карцінах на гэту тэму — бела-чорна-чырвоныя. Чорны — безаблічнасць чалавека ў яго высока тэхнічным існаванні, чырвоны — бязлітаснасць, з якой віртуальны свет "забівае" жывы, пачуццёвы, белы — пустата, бессэнсоўнасць ва ўсім...

Своеасаблівы масток паміж польскай пышнасцю і літоўскай кантрастнасцю,

псіхалагізмам — гістарычныя працы беларускіх навучэнцаў. Вобразы "свой даўніны", адлюстраваныя дзіцячай рукой, не ўзвышаюцца над сучаснасцю, не глядзяць на нас зверху ўніз. Яны нібыта побач з намі, унутры нас. Бо мы іх працяг, мы — іх увасабленне ў гэтым свеце.

Калісьці Беларусь, Літва і Польшча былі адной магутнай краінай — Рэччу Паспалітай. Сёння ж на палітычнай карце нашыя тэрыторыі адзеленыя тонкімі рыскамі адна ад другой. Але, на шчасце, гэтыя рыскі заўсёды знікаюць перад веліччу мастацтва, у якога, безумоўна, ёсць пашпарт "ва ўсе краіны свету"...

Надзея ПЯКАРСКАЯ

На здымку: адна з работ экспазіцыі.

Фота аўтара

Повязі

У Варшаўскім універсітэце адбылася чарговая Міжнародная навуковая канферэнцыя "Polsko-białoruskie związki literackie, językowe i historyczno-kulturowe", якая падвяла вынікі даследаванняў у гэтай сферы за апошнія гады. На пленарным пасяджэнні выступіла вядомы прафесар Эльжбета Смулкава, былы пасол Рэспублікі Польшча ў Беларусі з дакладам пра моўную камунікацыю на славянска-балтыйскім паграніччы, у якім вялікая ўвага была нададзена беларускім гаворкам.

Узор маладога аптэмізму і запалу прадэманстраваў прафесар і паэт у адной асобе А. Баршчэўскі, які працягвае даследаваць эміграцыйную літаратуру. Два дактары з Беларусі, М. Тычына і аўтар гэтага допісу, вялі гаворку пра творчасць А. Разанава ў славянскім і агульнаеўрапейскім кантэксце.

Затым праца канферэнцыі працягвалася ў трох секцыях: літаратурна-навукавай, мовазнаўчай і гісторыка-культурна-навукавай. Маладыя вучоныя Г. Гурскі і М. Вайцяхоўская з Варшавы

Супольны навуковы свет



выразна па-новаму прачыталі беларуска- і польскамоўную спадчыну Янкі Лучыны (Яна Неслухоўскага). Хораша раскрыты адметнасці спадчыны У. Караткевіча, а таксама ўспрыманне творчасці Янкі Купалы ў Польшчы на пераломе XX — XXI стагоддзяў (І. Рудзевіч з Ольштына) і аналіз польскай ды беларускай лагерай літаратуры (Р. Хжан з Вроцлава). Як заўсёды, надзвычай глыбокім і доказным было выступленне прафесара М. Хаўстовіча, аднаго з галоўных даследчыкаў літаратуры XIX ст. Таксама пра-

гучалі паведамленні ўдзельнікаў канферэнцыі з Беларусі П. Навойчыка, М. Хмяльніцкага, І. Бурдзялёвай, З. Тычыны.

У секцыі гістарычна-культурна-навукавай выступілі даследчыкі з Варшавы, Любліна, Гданьска, Беластока, Гродна і Мінска. Разгледжаны актуальныя праблемы сумеснай гісторыі. Цікава ўспрымаўся даклады пра культурны кантэкст драматычнай паэмы "Барбара Радзівіл" Р. Баравіковай (Б. Сівек), беларускае бачанне народных звычаяў пра жыццё пасля смерці ў творчасці А. Міцке-

віча (М. Завадска), час і прасторы ў беларускіх і ўкраінскіх калыханках (І. Дарафейчук).

Секцыяй мовазнаўства кіравала прафесар Ніна Баршчэўская, якая нядаўна ўзначаліла кафедру беларутэнікі Варшаўскага ўніверсітэта. Яна ж выступіла з цікавым паведамленнем пра дзейнасць беларускіх асветнікаў у інтэрпрэтацыі дзевяці эміграцыі.

У выступленнях калег з Польшчы былі прааналізаваны моўныя асаблівасці Кітаба Яна Лебедзя (др. пал. XVIII ст.), семантычны склад айконімаў Гродзенскай вобласці (адпаведна В. Старасціна і В. Трацяк з Варшавы), адметнасць беларускіх народных казак у славянскім кантэксце (В. Ляшук са Славакіі), памылкі ў пісьмовых тэкстах беларусаў, якія вучаць польскую мову (Р. Калета). Доказна і пераканаўча абгрунтаваў сваю канцэпцыю правіл перадачы на пісьме галосных у новым беларускім правапісе Уладзімір Куліковіч, які зрабіў прэзентацыю новай уласнай кнігі па гэтай праблеме.

Іван ШТЭЙНЕР,

доктар філалагічных навук

На здымку: удзельнікі канферэнцыі.

Фота аўтара

Трэба прымаць закон пра тэатр!



Народны артыст Беларусі Генадзь Давыдзкі працаваў і акцёрам, і рэжысёрам, і дырэктарам тэатра. Сёння ён намеснік старшыні Пастаяннай камісіі Нацыянальнага Сходу Рэспублікі Беларусь па правах чалавека, нацыянальных адносинах і сродках масавай інфармацыі, шоумен і тэлеведучы (праграмы "Жарсці па культуры", "Беларуская часінка" на тэлеканале "Лад"). Але творчасць яго не адпускае. Вось і ў снежны на сцэне Нацыянальнага акадэмічнага драматычнага тэатра імя М. Горкага адбылася прэм'ера спектакля для дзяцей "Зоркі сёмага неба", пастаўленага Генадзем Давыдзкім паводле яго п'есы.

— Ці не сумуеце па сцэне, Генадзь Браніслававіч?
— Не. Маё захапленне тэатрам перайшло ў больш спакойную стадыю, сцішылася. Сёння я стаўлю спектаклі ў тэатры, а значыць рэалізую сябе і як акцёр, і як рэжысёр. Акцёрствую і ў кіно. Зразумела, гэта нейкія маленькія ролі, эпізодыкі, але мне хапае...

— Вы значны час былі дырэктарам Нацыянальнага акадэмічнага тэатра імя Янкі Купалы, няўжо не сумуеце?
— Тут іншая справа... Я вельмі люблю Купалаўскі. Гэта мой другі дом. Да мяне там вельмі добра ставяцца. Праўда, ніхто не крыўдуе, што я сышоў. Але, калі прыходжу ў тэатр, адчуваю сябе ніякавата. Неж тужліва мне там. Гэта адчуванне мужчыны, які кінуў сям'ю, а потым зразумеў, што сям'ю ён вельмі любіць. Ён вяртаецца назад, а там — ужо іншы, новы муж...

Разумеецца, пра што я?... Пэўна настальгія, безумоўна, ёсць.
— Вас задавальняе сённяшні ўзровень п'янавак?
— Спраўды, трэба нешта мяняць. Тэатр — жывая істота, якая павінна ўвесь час развівацца. Калі шмат гадоў паўтараецца адно і тое ж, гэта робіцца ўжо нецікавым. Я калісьці спрабаваў змяніць тэатр, падаваў нават рэвалюцыйныя ідэі, хоць сам больш люблю рэфарматарства. Выступаў за тое, каб у беларускім тэатры зусім не было штатных рэжысёраў. На мой погляд, павінна існаваць кніга — энцыклапедыя рэжысёраў Беларусі, а ў трупі патрэбны мастацкі кіраўнік, які разумее канцэпцыю тэатра, адчувае яго месца ў краіне, ён і будзе вызначаць, чаго не хапае ў рэпертуары, што хацелі б пабачыць глядачы. Напрыклад, калі патрэбная класіка — бярэ кнігу рэжысёраў Беларусі, гартае: ага, вось гэты падыходзіць. Тэлефануе, дамаўляецца і ставіць спектакль ужо ў новым рэжысёрам. І ў Інтэрнеце рэжысёры могуць змяшчаць свае прапановы: што б яны хацелі паставіць. Тады і трупі было б цікавей, і глядачу. А калі рэжысёр працуе ўжо 30

гадоў, ставіць 10-ы, 20-ы спектакль, ды з аднымі і тымі ж акцёрамі, ён не развіваецца. Паўторы, штампы, паўторы... Вельмі надакучвае. А, можа, я і не маю рацыю, можа, трэба так усё і пакінуць? Але гэта ж маё асабістае меркаванне.

— Але ж вы "не разышліся" з тэатрам?
— Я пішу п'есы. У горкаўскім тэатры, напрыклад, адбылася прэм'ера маёй казкі для дзяцей "Зоркі сёмага неба". Адна з папярэдніх прэм'ер — антрэпрызны мюзікл "Байкер" кампазітара Уладзіміра Кандрусевіча. Цудоўны спектакль атрымаўся. Мы рабілі гэты праект такім чынам, каб трупа і ўсе дэкарацыі маглі змясціцца ў адзін невялічкі аўтобус. Хацелі, каб пастаноўка была мабільная, каб магла па свеце вандраваць. Можна сказаць, я душу ў спектакль уклаў, але пракат не атрымаўся. Не ўсё так проста, як падаецца... Непаразуменне ў творчым складзе... На жаль, сёння ў нас няма сапраўдных тэатральных

прадзюсераў — праз гэта ўсе праблемы. Такія людзі павінны ўмець прадаваць "тавар", прыцягваць глядача. Летась я быў у Японіі. Прывёз адтуль вялізную кнігу "Стратэгія японскага кінематографіста па заваёве сусветнага кінарынку". Большая частка гэтай кнігі адведзена не рэжысёрам і акцёрам, а дзейнасці прадзюсераў. Прадзюсер сёння — галоўная фігура ў мастацтве. Ён адказвае за праект цалкам, правільна акумуляе грошы. Ёсць выдатны прадзюсер — будзе цудоўны твор мастацтва.

— Дзе ж узяць добрых прадзюсераў?
— Трэба вучыцца, наладжваць кантакты з самымі моцнымі і буйнымі навучальнымі ўстановамі на Захадзе і накіроўваць туды людзей здольных, якія ўжо крыху паказалі сябе ў гэтай справе. Ёсць у нас шэраг законаў, якія так рэгулююць прадзюсерства, што проста... забіваюць яго. Няма магчымасці вучыцца на замежных вопыце, няма пэўнай свабоды. Трэба прымаць закон пра тэатр!..

— Кім для вас быць цяжэй: акцёрам ці дэпутатам?
— Ну, вядома, дэпутатам. За акцёра ўсе словы — напісаныя. Ён ведае, што сказаць, як сказаць, дзе сказаць. Адзіны акцёрскі клопат — як мага лепей выканаць волю рэжысёра. Як кажучы, зрабіць так, каб роля аж зайграла. У дэпутата ўсё інакш. На ўсё пытанні, з нагоды якіх у акцёра ўжо ёсць адказы, ты па-

вінен адказваць сам. Перад тым як што-небудзь сказаць, кожнае слова трэба добра абдумаць. Бо калі што не так, дык потым столькі абраз у Інтэрнеце напішучы, проста жах! Выцягнуць фразу з кантэксту, якую можна трактаваць і так, і сяк, дый камментуюць на свой лад. Не спрачацца ж з ім!.. У свой час па чаўшы працаваць дырэктарам Купалаўскага тэатра, першае, што зразумеў — калі я буду заклапочаны тым, што пра мяне гавораць, дык не змагу ісці наперад, не змагу кіраваць. Вось у такіх сітуацыях самая галоўная мая мэта — абстрагавацца. Як мага меней да ўсяго пабочнага прыслухоўвацца.

Працаваць на тое, каб табе апададзіралі, — не для мяне...

— Ці шмат часу заканадаўчы аздаюць праблемам культуры?
— Шмат. Стаўленне да культуры ў нашай краіне вельмі добрае, у тым ліку і з фінансавай пазіцыі. Новыя маладыя перспектывы міністр Павел Латушка шмат робіць для культуры. Нельга сказаць, што эканамічны крызіс моцна націснуў на гэтую галіну. Дый дзяржава не павінна зарабляць на культуры — гэта тое ж самае, калі бацька зарабляе на прыгажосці сваёй дачкі.

Я нядаўна быў у Парыжы, там дзяржаўны лозунг — культура, а потым эканоміка. Бо культура развівае эканоміку, а не наадварот.

Гутарыў Уладзімір ПАДАЛЯК

Фота аўтара

Узнавіць каштоўнасці. У Інтэрнеце

— Можна казаць, што нашай бібліятэкай створаны шэраг электронных бібліятэк, выдзены асобнымі дыскамі. Там ужо больш як 40 тысяч самых розных дакументаў — і старажытных, і сучасных. І калі мы выдзем гаворку пра развіццё інфармацыйнай прасторы з пункта гледжання інтэграцыі ў яе і бібліятэчнай справы, то неабходна сёння гаварыць пра дзве дзяржаўныя праграмы — канцэпцыйны праграмы "Культура" і канцэпцыйны праграмы "Праграмы развіцця інфармацыйнага грамадства ў Рэспубліцы Беларусь" на наступную пяцігодку (частей яе называюць "Электронная Беларусь"). Падпраграмай у іх павінна ўвайсці праграма стварэння Нацыянальнай электроннай бібліятэкі.

— Раман Сцяпанавіч, электронная бібліятэка, так бы мовіць, будзе транслявацца на ўвесь свет. І наш гонар — паказаць беларускія культурныя каштоўнасці. Відаць, размова тут найперш — пра нашы фаліянтны, рэдкія выданні, якія маюцца ў фондах?
— Зразумела, нельга ўявіць сабе беларускую культуру без слова класікаў беларускай літаратуры Францішка Багушэвіча, Янкі Купалы, Якуба Коласа, Максіма Багдановіча, Уладзіміра Караткевіча. Немагчыма, гаворачы пра нашу нацыянальную адметнасць, не паказаць свету беларускую літаратурную спадчыну. Мы маем ужо, да прыкладу, электроннае выданне бібліятэкі Храптовічаў. Гэта матэрыялы па гісторыі існавання бібліятэкі Храптовічаў у Шчорсах — аднаго з буйнейшых прыватных кніжных збораў Беларусі XVIII — XIX стст. Некалькі выдатнейшых дыскаў выдана сёлета, назаву некаторыя з іх. "Не пакідайце ж мовы нашай беларускай...": дыск да 170-годдзя з дня нараджэння Францішка Багушэвіча. "Запаветны напеў, запаветная даль... Белавежская пушча". Гэта мультымедыянае выданне прысвечана 600-годдзю ўстаўлення запаветнага рэжыму ў Белавежскай пушчы, адным з буйнейшых лясных масіваў Еўропы. Альбом "Radziviliana": дакументальныя помнікі з фондаў Нацыянальнай бібліятэкі Беларусі: іканаграфія Радзівілаў". Гэтае выданне — паўнатэкставая электронная копія знакамітага альбома гравюр, надрукаванага ў 1875 годзе, з партрэтамі роду Радзівілаў. Альбо "Случае Евангелле. Беларускі рукапіс XVI ст.", дзе сабраныя матэрыялы сумеснага навуковага праекта Нацыянальнай бібліятэкі Беларусі і Інстытута мовы і літаратуры імя Якуба



Коласа і Янкі Купалы НАН Беларусі. І яшчэ адзін дыск гэтай жа серыі — "Radziviliana" выданы быў крыху раней. У яго ўвайшлі дакументальныя помнікі з фондаў нашай бібліятэкі. Гэта выданні XVII — XVIII стст. прадстаўнікоў роду Радзівілаў: знакамітага твора Мікалая Хрыстафора Сіроткі "Перегринация" на лацінскай, польскай і рускай мовах, "Камедыі і трагедыі" Урсулы Радзівіл. Акрамя тэкстаў, на дыску змешчаны навуковыя артыкулы па гэтых творах. DVD-ROM "Жыве паміж намі дудар наш..." прысвечаны 200-годдзю з дня нараджэння паэта, драматурга, класіка беларускай літаратуры Вінцэнта Дуніна-Марцінкевіча. Яго юбілей адзначаўся ў 2008 г. пад эгідай ЮНЕСКА. Рэдкія экзэмпляры для навукоўцаў — каталог "Інкунабулы. З фондаў Нацыянальнай бібліятэкі Беларусі". А яшчэ мы маем унікальны дыск "Спадчына Напалеона Орды" — дзе наш зямляк прадстаўлены як кампазітар, мастак, педагог, грамадскі дзеяч. Можна назваць яшчэ хрэстаматэю "Электронная бібліятэка — школьнікам", каталог "Кніга Беларусі 1517 — 1917". Уявіце: аналізуецца кнігавыданне на працягу 400 год!

Пра нашы скарбы павінны ведаць і ў іншых краінах таксама! Самы прасты шлях сёння — праз электронную бібліятэку.
Мы цяпер працуем у праекце "Сусветная электронная бібліятэка". Зрабілі першую падборку і спадзяёмся, што хутка ў гэтай сусветнай бібліятэцы будуць прадстаўлены беларускія выданні, беларускія творы. Сёлета Нацыянальная бібліятэка Беларусі дала-

лася да міжнароднай электроннай бібліятэкі манускрыптаў. І гэта выдатна, што сёння маецца магчымасць далучэння да сусветнай кніжнай спадчыны. Якраз у гэтым краіне, і праўда, не павінны мець межаў. Бо, калі мы гаворым пра кнігу — гаворым пра духоўнасць. І няхай яна пашыраецца!

Але тэма электроннай бібліятэкі — складаная і з навуковага пункта гледжання. На маю думку, у электроннай бібліятэцы павінна быць так званая нацыянальная бібліяграфія. Гэта значыць, пералік усіх выданняў, рукапісаў і г.д., якія былі створаны на беларускай зямлі беларусамі з таго часу, як яны сябе самі памятаюць, і да сучаснага дня. Гэта велізарная праца, і яна неабходна з пункта гледжання прафесіянала.

— Чытачу ж, зразумела, хочацца, каб былі поўныя літаратурныя тэксты.
— І тут трэба каардынацыя намаганняў не толькі супрацоўнікаў нашай бібліятэкі і іншых кніжных скарбніц, а і сумежных арганізацый, міністэрстваў і ведамстваў. У першую чаргу — Міністэрства інфармацыі Беларусі, Нацыянальнай кніжнай палаты, выдавецтваў — для таго, каб сумесна мы маглі ствараць інтэграваны інфармацыйны рэсурс.

Мы з Нацыянальнай акадэміяй навук працуем вельмі шчыльна, асабліва з інстытутамі гісторыі і мовы і літаратуры. Супрацоўнічамі і з Нацыянальным інстытутам інфармацыйных рэсурсаў і тэхналогій. Філолагі, літаратуразнаўцы, гісторыкі будуць працаваць разам з намі над стварэннем самога рэсурса — у плане падбору і адбору навуковых

каментарыяў. Бо на дысках зазвычай — не толькі тэксты, а і навуковыя, крытычныя артыкулы да іх.

— Раман Сцяпанавіч, электронная бібліятэка — гэта адзін з кірункаў, хоць і вельмі важны. Але бібліятэкі маюць і шмат іншых клопатаў — па пашырэнні чытацкай аўдыторыі, павелічэнні абарачальнасці фондаў.
— Нам неабходна памятаць: калі сёння разважаюць пра кнігі і бібліятэкі — разважаюць пра духоўнасць. І гэта зразумела: кніга — сама духоўная каштоўнасць і ўтрымлівае сістэму каштоўнасцей. Але яна мае і матэрыяльны бок. Пры стварэнні электроннай кнігі ён асабліва важны. Мы ў праграму ўключылі раздзел, які павінен падняць матэрыяльны ўзровень бібліятэк. Не толькі звярнуць увагу на будынкі, якія, бясспрэчна, павінны быць утулілі, вельмі і цёплымі. Але і каб існавалі лініі сувязі — гэта і камп'ютэрнае абсталяванне, і спецыялісты, якія здольныя будучы карыстацца тымі інфармацыйнымі рэсурсамі, якія мы створым і якія маюцца ў свеце.

Яшчэ адзін кірунак — гэта навукова-даследчая праца. Мы выйшлі з прапановы на наступныя 5 гадоў з распрацоўкай такой тэмы, як развіццё кніжнай культуры і бібліятэчнай справы на Беларусі ў Х — XXI стст. Неабходна высветліць усю нашу гісторыю, нашы каштоўнасці, тэндэнцыі і асаблівасці і на гэтым падмурку будаваць сваю будучыню — кніжную культуру і бібліятэчную справу. Сярод іх ёсць такія цікавыя праекты, як "Скарыніяна" — да 500-годдзя выдання першай кнігі Францыскам Скарынам. Маюцца планы па ўзнаўленні цэлага шэрага кніжных калекцый Радзівілаў, Сапегаў і іншых знаных беларускіх родаў. Каб зрабіць іх даступнымі шырокаму колу не толькі беларускіх, але і замежных чытачоў. Калі даць магчымасць нашым партнёрам у эканоміцы, палітыцы зразумець, якім велізарным духоўным багаццем валодае Беларусь, то зразумела, супрацоўніцтва і па іншых кірунках пойдзе лясчэй.

Паўтару: мы ўжо маем каля 40 тысяч выданняў у электронным выглядзе. Колькі такіх рэсурсаў будзе яшчэ — будзе залежаць ад узроўню фінансавай і тэхналагічнай падтрымкі такіх праектаў. Таму што на самай справе яны вельмі дарагія. Напрыклад, на стварэнне еўрапейскай лічбавай бібліятэкі Еўрасаюз штогод траіць сотні тысяч еўра.

Што да пашырэння чытацкай аўдыторыі, то яно магчыма, на маю думку, не за кошт традыцыйнай выдачы дакументаў — хаця я якраз прыхільнік традыцыйнай кнігі, а ў першую чаргу — за кошт стварэння і выкарыстання створаных электронных рэсурсаў наведвальнікамі як у бібліятэках невялічкіх мястэчак і сёл, так і ў сябе дома праз бібліятэчную сетку.

Гутарыла Ірына ТУЛУПАВА

Фота Кастуся Дробава

Вёз боепрыпасы да перадавой...

Эпізоды Вялікай Айчыннай вайны

Кастрычнік суролага 1943 года. Гітлераўцы пакідалі захопленыя землі, вызвалены першыя беларускія гарады: Хоцімск, Касцюковічы, Клімавічы... Але вораг яшчэ моцны. Упартга чапляецца за водныя перашкоды: балоцістую раку Проня ператварыў у сапраўдную крэпасць сваёй абароны. Адступаючы, немцы ўзрывалі масты і мініравалі дарогі. На падмогу арміі прыйшло мірнае насельніцтва. Услед за наступаючым войскам пацягнуліся конныя абозы. Да перадавой везлі боепрыпасы, лес, будаўнічыя матэрыялы.



І мне прыйшлося быць удзельнікам усенароднай дапамогі фронту. Тады мне было 14 з паловаю гадоў. Бацька і двое старэйшых братоў ваявалі. Маці памерла ў сакавіку сорок першага, мы засталіся ўтрох: старэйшая сястра Зіна, я і малодшая Марыйка. Зіна ўзяла на сябе клопаты маці. Калі я запрагаў свайго Орліка і на два-тры дні, а то і на тыдзень выпраўляўся ў лес, яна плакала.

Мы нарыхтоўвалі сасновыя хлысты. Мне адводзілася роля сучкасека. Паравалі падводы, грузілі на іх дзесяціметровыя бяровыя і везлі да месца прызначэння — да ўзарваных фашыстамі мастоў праз рэкі Іпучь, Бесядзь і Асцёр...

У самым пачатку кастрычніка з вёскі Макеевічы выехаў конны абоз у дзесяць фурманак. На чыгуначнай станцыі Шасцёраўка нас сустрэлі ваенныя і загадалі адвезці скрыні з боепрыпасамі на перадавую, яна праходзіла па рэчцы Проня.

На захадзе сонца спыніліся ў вёсцы Кісялёва Буда. Жудаснае відвішча: уся вёска ў папялішчы, коміны пачэй, быццам чорныя буслы. І толькі наводшыбе — ацалелая вулачка. Знайшлі начлег. Мясоцыя жыхары ахвотна ўзялі нанач. Тройка павозак з Орлікам заехала на шырокі падворак. Вароты адчыніў каржакаваты, з акладзістай сівой барадой мужчына. Назваўся дзедом Арцёмам. Распраглі коней, прывязалі да калёс. У хаце за вялікім сталом сядзелі трое чырвонаармейцаў-сапёраў. Гаспадыня паставіла на стол чыгунок з бульбай і міску квашаніны, запрасіла да стала.

Якой смачнай была тая простая сялянская ежа. Яна і зараз мне помніцца...

Калі ўладкаваліся спаць на падлозе, дзед Арцём расказаў, што задоўга да адступлення нямецкія карнікі ў Мілаславічах учынілі сапраўдны пагром яўрэям. Іх выгналі з хат і пад дуламі аўтаматаў загадалі капачь магілу. Дарослых забівалі на месцы, а дзяцей хапалі за рукі-ногі і жывымі кідалі ў яму.

Адступаючы, фашысты гналі перад сабой мірнае насельніцтва.

Я ведаў, што жыхары нашай вёскі ўцяклі ў лес разам з хатняй жывёлай. Вярнуліся практычна ў мёртвае паселішча толькі з прыходам Чырвонай Арміі.

"Не доўга застаецца ворагу хадзіць па нашай зямлі", — ужо засынаючы, пачуў я.

Раніцай абоз рушыў у дарогу. Да Крычава дабіраліся ўвесь

дзень. Каля пераправы нас спыніў салдат-рэгуліроўшчык: "Прытрымаць лейцы, гужавая пяхота! — з гумарам скамандаваў ён, — дарогу маторам!". Загрукалі гусеніцы танкаў, праехалі аўтамашыны. І толькі пасля, фыркаячы ноздрамі, праюкалі нашы коні. З моста завярнулі ў бок да вайскавай часці. Там вячэралі. Раптам чую каманду: "Эй, землячкі! Налятай на салдацкую кашу!".

Усталі на досвітку і зноў у дарогу. Крычаў застаўся ззаду. Да Проні — рукою падаць. Прыбліжалася прыфрантавая паласа. Выразней чуліся стрэлы гармат і перастук кулямётаў. Стала халаднавата. Прагучала каманда старшага абоза, майго хроснага бацькі: "Спыніць абоз! — падышоў да мяне і гаворыць, — да хаты паедзеш! Ты зусім босы, і няма чаго ногі ў сена хаваць". Я ледзь не заплакаў. Але хросны быў няёмольным: "Орлік — конь разумны, дарогу знойдзе, толькі будзь асцярожней, каб не панёс чаго-добрага".

Прыкра. Да слёз балюча. Але што зробіш... Еду назад. Радаваўся, што Орлік быў на дзіва прыцішаны. Пераехаў пераправу і перад маімі вачамі разгарнулася нядаўняе поле бою. Смярдзела гарэльым машынным маслам і порахам. Паўсюль вяляліся падбітыя танкі, перакарожаныя самаходкі і аўтамашыны. Сярод жалезных награвашчванняў ляжала адзінокая павозка ўверх коламі з забітым канём, які нечыым нагадаў Орліка. А недалёка — мёртвая аўчарка з воўчым ашчэрам. І я быццам заглянуў у жудасныя вочы вайны.

Здранцвенне прайшло, калі раптам заўважыў, што мой Орлік стаць. Якраз каля варот двара, дзе мы начавалі. Дзверы адчыніў ужо знаёмы дзед Арцём: "Во, унучак! А ты чаму адзін, дзе ж астатнія?" — што я мог адказаць на яго словы? Але глянуўшы на мае босыя ногі, ён і сам, пэўна ўсё зразумеў...

І ноччу ў той хаце мне сніўся Орлік. Ён вёз мяне праз дымае, скарожанае боем поле ў краіну шчасця, дзе спявалі птушкі, красаваліся кветкі і ярка свяціла цёплае, ласкавае сонца.

Тую дарогу я памятаю і цяпер. Помню і свайго слаўнага Орліка, які падарыў мне радасць дзяцінства і назаўсёды застаўся са мною.

Назваў табе, Орлік, слаўны канёк майго далёкага ваеннага дзяцінства!

Аляксей КАРАЛЁЎ



Асяродак класічнай культуры

Сённяшні госць "ЛіМа" — Нэлі МАЦАБЯРЫДЗЕ, кандыдат мастацтвазнаўства, мастацкі кіраўнік Віцебскай абласной філармоніі, загадчык кафедры тэорыі музыкі і музычнага інструмента Віцебскага дзяржаўнага ўніверсітэта імя П. Машэрава. Нэлі Вячаславаўна распавядае пра некаторыя аспекты сваёй работы.

— На педагогічным факультэце мы імкнёмся захоўваць традыцыі тых часоў, калі факультэт яшчэ зваўся музыка-мастацкім (перайменавалі каля пяці гадоў таму). Існавала сапраўдная садружнасць мастакоў і музыкантаў. Увогуле, у будынку, дзе ўжо больш як пяцьдзсят гадоў месціцца факультэт, заўсёды вітала ідэя вольнай творчасці, бо раней тут было мужынскае духоўнае вучылішча.

Цяпер тут паўнапраўныя гаспадары — музыканты. На факультэце працуюць дзве кафедры: тэорыі музыкі і музычнага інструмента, харавога дырыжыравання і вакалу. Педагогі — сапраўдныя прафесіяналы, энтузіясты сваёй справы. Мы, так бы мовіць, працуем і развіваемся насуперак усяму. Асабліва пры цяперашніх умовах, калі больш папулярная маскультура, а не класіка.

У большай ступені я мастацтвазнаўца, і душа мая ляжыць бліжэй да чыстага мастацтвазнаўства, чым да педагогікі. Увогуле, культурнае жыццё нашага горада вельмі насычанае. Рэпертуар абласной філармоніі ўлучае як замежныя, так і творы беларускіх кампазітараў. Справа ў тым, што дзейнасць філармоніі арыентавана на праграмы. На жаль, мы, як нацыя, мякка кажучы, вельмі шчодрыя: "раздорваем" нашых славуцых кампазітараў, мастакоў, пісьменнікаў усім нашым суседзям: Польшчы, Літве, Расіі... Няма ў нас сваіх прарокаў.

Акрамя ўсяго, вяду курс беларускай музыкі, які сама распрацавала. У мяне была ідэя зрабіць гістарычны панарамны канцэрт, але ў чыстым выглядзе ён наўрад ці будзе запатрабаваны. Можна, гэта быў бы лекторый, пачынаючы з Радзівілаўскай эпохі, пра полацкі спытак, музыку розных

знакамітых асоб Беларусі і заканчваючы сучаснай беларускай музыкай, якая вельмі цікавая, шматгранная, разнажанравая.

У філармоніі жыццё даволі складанае, але мы прытрымліваемся адзінага напругу — мы асяродак, у першую чаргу, класічнай культуры. У нас выдатны будынак, шыкоўныя інструменты, спецыяльна заказаны для філармоніі канцэртны арган. На ім можна іграць любую музыку: ад старажытнай да сучаснай. Ёсць арганнае абанемента, запрашаем выканаўцаў разнастайных нацыянальных арганнах школ. Раз на месяц праводзім абавязковы абанемента канцэрт. Да слова, адзін з галоўных кірункаў працы філармоніі — дзіцячае выхаванне. У нас таксама існуюць для дзятвы абанемента выхаднога дня.

Віктар КАВАЛЁЎ
На здымку: Нэлі Мацабрыдзе.

Фота аўтара

Востраў у лабірынце горада

У Слуцку распрацавалі праграму па падтрымцы і прапагандзе дзіцячага чытання. Ужо 60 гадоў вясяляга галасы гучаць у прасторных залах Слуцкай гарадской дзіцячай бібліятэкі. Увесь гэты час бібліятэкары праз кнігу нясуць у грамадства веды, святло высокіх гуманных ідэалаў.

Магчыма нехта думае, што ў дзіцячай бібліятэцы пануе цішыня і пакой. Але гэта не пра нашу ўстанову.

Наша бібліятэка — востраў дабрыві і мудрасці. Востраў, дзе кожны дзень напоўнены незвычайнымі прыгодамі, загадкамі, новымі ведамі і сустрэчамі.

Пачалося ўсё яшчэ ў далёкім 1949 годзе, калі для дзяцей выдзелілі фонд дзіцячай літаратуры.

Цудоўны інтэр'ер, ветлівыя супрацоўнікі, багаты фонд літаратуры на розныя густы. Колькі дзяцей Слуцка прайшло праз гэты залы! І праз гады нашы чытачы зноў вяртаюцца сюды ўжо са сваімі дзецьмі.

У свой час супрацоўнікі бібліятэкі пайшлі на эксперымент і арганізавалі летні адпачынак школьнікаў. І не проста занялі дзяцей цікавымі кнігамі, а вучылі многае рабіць сваімі рукамі. Пачалі працаваць гульнітэка "Каб ніхто не сумаваў", мультыклуб "Вясёлая карусель".

А па праграме летняга чытання "Лета. Кніга. Бібліятэка" мы працуем ужо 15 гадоў. Тэматыка летняга чытання кожны год змяняецца, але ў аснове заўсёды — ідэя выхавання праз кнігу.

Стварэння вобраза чытання як карыснага і моднага занятку. Мы распрацавалі праграму па падтрымцы і прапагандзе дзіцячага чытання ў горадзе і Слуцкім раёне "Чытаем разам" на 2008 — 2012 гады.

Прычынай для яе распрацоўкі паслужылі сацыяльнае даследаванне "Юны чытач нашага горада ў кантэксце часу" і ўдзел у Міжнароднай навукова-практычнай канферэнцыі "Дзеці. Чытанне. Грамадства." у 2007 г.

Вынікам работы бібліятэкі па праграме сталі майскія Віткаўскія чытанні, прысвечаныя памяці нашага славутага земляка Васіля Віткі, класіка беларускай дзіцячай літаратуры. Ужо прайшлі 1-я і 2-я Віткаўскія чытанні.

Слуцкая дзіцячая бібліятэка не змагла ў сваёй працы абмінуць такі глыбокі пласт, як краязнаўства. Краязнаўчы праект "Слуцк — валожка ў вянку Беларусі" закліканы выхоўваць у чытачоў гонар, павага да роднай мовы, да Радзімы, вучыць любіць і паважаць свой край, фарміраваць прывабны імідж чытання беларускай літаратуры.

У выніку краязнаўчы праект "Слуцк — валожка ў вянку Беларусі" на XVI рэспубліканскім конкурсе "Бібліятэка — асяродак нацыянальнай культуры" ў намінацыі "За значны ўклад у выхаваўчую работу

з падростаючым пакаленнем" заняў першае месца.

Наогул 2008 год стаў адметным у жыцці бібліятэкі.

Занялі першае месца на IV абласным аглядзе-конкурсе на лепшую пастаноўку работы бібліятэкі па экалагічнай асвеце і інфармаванню насельніцтва ў намінацыі "Лепшая гарадская і раённая бібліятэка".

Атрымалі дыплом аддзела культуры райвыканкама за актыўную творчую работу па арганізацыі дасуга дзяцей і падлеткаў у перыяд летніх школьных канікул, плённую працу па павышэнні прэстыжу чытання сярод навучэнцаў і ў сувязі з 15-годдзем з дня рэалізацыі доўгатэрміновай праграмы "Лета. Кніга. Бібліятэка".

Бібліятэцы прысуджаны дыплом у намінацыі "Бібліятэчная справа" Мінскага абласнога выканаўчага камітэта.

Дыплом пераможцы спаборніцтва ў намінацыі "Лепшая бібліятэка года" Мінскай абласной бібліятэкі імя А. С. Пушкіна.

Напярэдадні юбілею мае дасягненні! Што ўяўляе сабой дзіцячая бібліятэка сёння? Бібліятэчны фонд складае каля 70000 экзэмпляраў, 82 дыскі. Бібліятэка атрымлівае 96 назваў перыядычных выданняў. Нашымі фондамі карыстаюцца больш як 5000 чытачоў.

Паралельна пачалося стварэнне электроннага каталога гарадской дзіцячай бібліятэкі, вядзецца электронная база дадзеных "Аналітыка".

Алена ЖАКЕНАВА,
бібліятэкар
г. Слуцк

Дотык да свету чароўнага

Сабраць скарбы мастацтва слова, якія падаравалі свету беларускі народ, — справа не толькі адказная, але і надзвычай складаная. Тым больш, калі размова ідзе пра пераклады на іншай мове — на рускай. Славуці англійскі паэт Т.С. Эліот сцвярджаў, што паэзія амаль не можа быць перакладзена на іншую мову. Зрэшты, ён не зусім меў рацыю: калі знойдзецца перакладчык, кангеніяльны паэту, — любы носьбіт іншай мовы здолее адчуць трапяткую сутнасць паэтычнага слова...

Няшмат удалых зборнікаў, дзе сабраны пераклады беларускіх мастацкіх твораў на рускую мову, засталіся ў маёй памяці. І гэта здзіўляе, таму што нашых пісьменнікаў (і асабліва паэтаў) перакладалі часам сапраўдныя майстры мастацкага слова (М. Горкі, М. Ісакоўскі, А. Таркоўскі, М. Браун, А. Пракоф'еў, В. Шэфнер і інш.).

Актуальнасць найноўшага зборніка перакладаў на рускую мову вяршынных дасягненняў беларускай літаратуры звязана яшчэ і з тым, што разам з колішнімі савецкімі дэкадамі нацыянальных літаратур і мастацтва адышлі ў мінулае і трывалыя моўныя, культурныя сувязі. Бо адзінай культурнай прасторы краін СНД фактычна не існуе і цяпер, хача размова пра яе гучаць у апошнія дзесяцігоддзе на самых розных форумам.

У савецкі час перакладныя зборнікі твораў беларускай літаратуры з'яўляліся ў рускамоўным свеце амаль кожнае дзесяцігоддзе, а класікі беларускага прыгожага пісьменства Янка Купала і Якуб Колас перакладаліся і яшчэ часцей. Але ў "ліхія 90-я" ўсё, што датычыла культуры, пачало згортвацца, ангільвацца. Праўда, напрыканцы 1990-х у Маскве, у выдавецтве "Русский двор" выйшла кніга перакладаў Г.Рымскага "Белорусская лирика XIX — XX веков". Паказальна, што Г. Рымскі быў навукоўцам, членам-карэспандэнтам НАН Беларусі, які прадстаўляў прароднаўчую навуку. У хуткім часе пасля выхаду кнігі яго не стала. І хоць некаторыя ягонныя пераклады не зусім дасканалыя, але ж... З намі засталася ягоная любоў да скарбаў нашай культуры, шэраг удалых паэтычных здзяйсненняў; самае важнае, што ў цяжкі час для развіцця ўсходнеславянскай культуры

Кожны народ мае свой лёс, абумоўлены гістарычнымі абставінамі, тымі рамкамі, з якіх, як кажуць, не выскачыш: "Времена не выбирают, // В них живут и умирают...". Яны, гэтыя часы, уплываюць на духоўнае быццё народа, фарміруюць ягоны дух, ягоную душу. Люстэрка, у якім найбольш выразна адбіваюцца душа і дух народа, — літаратура, што для славянскіх народаў стала "альфай і амегай" іх быцця. З самага пачатку свайго ўзнікнення ў славянскай (і асабліва ва ўсходнеславянскай) культуры яна стала не толькі мастацтвам слова: у ёй канцэнтраваліся і светапоглядныя канцэпты, і палітычныя дактрыны, і гістарычная павязь часоў...

гэты светлы чалавек падхапіў эстафету асветніцтва, культурнага падзвіжніцтва...

У 2009 годзе ў маскоўскім выдавецтве "Художественная литература" ў серыі "Классика литератур СНГ" пры падтрымцы Міждзяржаўнага фонду гуманітарнага супрацоўніцтва дзяржаў — удзельнікаў СНД пачаў свет зборнік "Волшебная свирель". Фольклор і літаратурныя памятнікі Беларусі.

Кніга, перш за ўсё, вылучаецца акадэмічным падыходам. Гэта робіцца відавочным, калі знаёмішся з уступным артыкулам, напісаным дактарамі філалагічных навук В. Максімічам і І. Саверчанкам; яны ж, разам з членам-карэспандэнтам НАН Беларусі, доктарам філалагічных навук, выдатным літаратуразнаўцам М. Мушыньскім з'яўляюцца і аўтарамі каментарыяў.

Зборнік складаецца з трох вялікіх раздзелаў. Адкрываецца кніга раздзелам "Белорусские народные сказки". Укладальнікі мелі рацыю, таму што эстэтычны народныя ўяўленні, якія найбольш яскравае ўвасабленне атрымалі якраз у фальклоры, са старажытных часоў з'яўляюцца крыніцай духоўнасці, асновай нацыянальнай культуры. Вучоныя дарэвалюцыйнай эпохі і нашага часу не перастаюць здзіўляцца выключнай развітасці, глыбіні, вітальнасці беларускага фальклору. Спецыяліст па ўсходнеславянскай казцы С. Саўчанка пісаў у 1914 годзе: "Па жывасці і прыгажосці беларускія казкі не маюць сабе роўных. Нават лепшыя казкі Анчукова і Сакаловых саступаюць ім у гэтых адносінах, хача пераўзыходзяць адносна строгасці эпічнай канструкцыі". Напрыканцы 1970-х у манаграфіі, прысвечанай раз-

віццю беларускай эстэтыкі, я прыводзіў дадзеныя лінгвіста-скага навукоўца М. Новікава, які ў класіфікацыі ўсходнеславянскіх чароўна-фантастычных казак вылучаў 144 сюжэтных тыпы ў рускім фальклоры, 187 — ва ўкраінскім, 230 — у беларускім. У "Волшебной свирели" прадстаўлены казкі пра жывёл, чароўныя і бытавыя казкі, якія ўвабралі ў сябе мудрасць, пацудоўнасць, чулівасць беларускага этнасу...

Выдатнае ўражанне застаецца і ад другога раздзела кнігі, які змяшчае скарбы беларускай літаратуры XI — XVIII стагоддзяў. Тут сапраўднае "ноу-хау". Зразумела, наш чытач добра ведае, хто такія Еўфрасінья Полацкая, Кірыла Тураўскі, Францскі Скарына, Мікола Гусоўскі, Сімяон Полацкі. Але і гэтыя славы дзеячы нашай культуры прадстаўлены не ў "хрэстаматыйным глянцы". Звернем таксама ўвагу на тэксталагічную грунтоўнасць выдання. Напрыклад, пераклад "Аповесці жыцця і смерці Еўфрасіньі Полацкай" зроблены па рукапісе XVII стагоддзя, які знаходзіцца ў Санкт-Пецярбургскай бібліятэцы. Пераклад гэтага твора, а таксама твора К. Тураўскага "Аб кніжным шанаванні і аб навучанні", "Пахвалы Вялікаму князю Вітаўту", "Дыярыуша" А. Філіповіча, які і пераважнай большасці тэкстаў, уключаных у раздзел, належаць І. Саверчанку. Толькі "Песня пра зубра" М. Гусоўскага прадстаўлена ва ўзорным перакладзе Я. Парэцкага і Я. Семязона, а твор Сімяона Полацкага друкуецца па тэксце арыгінала.

Хацелася б у гэтым раздзеле ўбачыць і творы С. Буднага. Здыўляе і адсутнасць твораў XVIII стагоддзя (між іншым, ва ўступным артыкуле складальні-

кі згадваюць беларускі протагістарычны раман "Магілёўская хроніка" і вядомы твор С. Пільштыновай "Авантуры майго жыцця" (1760)).

Трэці раздзел зборніка прысвечаны беларускай літаратуры XIX — XX стагоддзяў. У ім змешчаны творы пяці класікаў беларускай літаратуры: В. Дуніна-Марцінкевіча, Ф. Багушэвіча, М. Багдановіча, Янкі Купалы, Якуба Коласа. Выбар быў зроблены складальнікамі правільны, але неадназначны. І не толькі таму, што перавага аддадзена паэзіі. У XX стагоддзі працавалі і класікі сучаснай літаратуры, напрыклад, У. Караткевіч і В. Быкаў, з чымі імёнамі, як і з імёнамі Янкі Купалы, Якуба Коласа, М. Багдановіча, таксама звязаны "лёсавызначальная сутнасць, знаковыя вехі, імклівы эстэтычны рост і росквіт, сусветнае значэнне" беларускай літаратуры (пра што пішуць В. Максімівіч і І. Саверчанка у прадмове да кнігі). Варта было б, на мой погляд, прывесці хача б невялікія фрагменты твораў згаданых майстроў нацыянальнай літаратуры.

У цэлым, адбор твораў класічнага прыгожага пісьменства трэба прызнаць даволі ўдалым. Асабліва гэта датычыць Якуба Коласа, які годна прадстаўлены раздзелам з "Новай зямлі", "Казкамі жыцця" і трыма аповядаваннямі розных гадоў, а таксама вершамі. Можна паспрачацца наконце выбару твораў М. Багдановіча і Янкі Купалы. Колькі я ні шукаў, так і не знайшоў ні знакамітай багдановічаўскай "Пагоні", ні пранікнёных, прарочых радкоў Янкі Купалы, напісаных у 1924 годзе:

*Мне бацькаўшчынай цэлы свет,
Ад родных ніў я адварнуўся...
Адно... не збыў яшчэ ўсіх бед:
Мне сняцца сны аб Беларусі!*

Існуе яшчэ адна праблема, але гэта праблема густу: на мой погляд, пераклады найбольш значных твораў вымагаюць больш пільнай увагі (хача, як адзначалася вышэй, у цэлым для зборніка выбраны годныя пераклады).

У якасці прыкладу прывяду канцоўку трыялета М. Багдановіча "Мне доўгае расстанне з Вамі..." (1913):

*Я пабляднеў ад горкіх слёз
І трыялет пачаў славамі:
Мне доўгае расстанне з Вамі
Чарней ад Ваших чорных кос.
А вось змешчаны ў кнізе пераклад А. Старасціна:
Я побледнел от горьких слёз
И начал триолет словами:
Мне долгая разлука с вами
Чернее ваших чёрных кос.*

Кожны, хто валодае беларускай і рускай мовамі, разумее: выраз "чарней ад..." утрымлівае вялікую прастору для раскрыцця пачуцця, а вялікая лігара ("расстанне з Вамі") — зусім не "выпадкавая"...

Мне надзвычай шкада, што ў зборнік не трапіла і гэтае знакамітае чатырохрадкоўе М. Багдановіча:

*У краіне светлай, дзе я ўміраю,
У белым доме ля сінняй бухты,
Я не самотны, я кнігу маю
З друкарні пана*

Марціна Кухты.

Зразумела, розныя чытачы могуць аддаваць перавагу розным творам літаратурнай класікі, таму настойваць на ўключэнні альбо выключэнні тых ці іншых твораў — справа спрэчна. Як спрэчныя і некаторыя тэарэтычныя палажэнні, прыведзеныя ва ўступным артыкуле. У прыватнасці, вылучэнне XI — XIV стагоддзяў у развіцці беларускай літаратуры як перыяду готыкі вельмі і вельмі спрэчнае. Карані старажытна-рускай літаратуры, адкуль і пайшла літаратура беларуская, — праваслаўныя, а праваслаўе і готыка — рэчы практычна несумяшчальныя.


Ды, па вялікім рахунку, апошняю заўвагу можна прымаць за рэпліку прыдзірлівага крытыка. Бо ўвогуле зборнік "Волшебная свирель" — цудоўны падарунак усім тым, хто цікавіцца ўсходнеславянскай культурай. Да таго ж ён цудоўна ілюстраваны — тут прадстаўлены каларыяны рэпрадукцыі прац вядомых беларускіх мастакоў Ф. Рушчыца і Ю. Пэна, чароўная графіка А. Кашкурэвіча і інш.

На жаль, кніга выйшла накладам 3000 экзэмпляраў. А да скарбаў беларускай нацыянальнай літаратуры павінен далучыцца кожны, хто прагне духоўнага хараства.

Вадзім САЛЕЕЎ,
доктар філасофскіх навук,
професар, заслужаны дзеяч культуры Рэспублікі Беларусь

Урокі мудрай дабрыні

"На скрыжаваннях лёсу" — такую сімвалічную назву мае апошняя кніга Вольгі Казловай. Перакрыжаваўшы ў адной кнізе лёсы многіх выдатных людзей Беларусі, Вольга Васільеўна нібыта сама далучылася да гэтай слаўнай кагорты — тых, чыю памяць нашчадкі будуць заўсёды шанавалі.



Кніга ўяўляе сабой зборнік прац, якія ствараліся на працягу некалькіх дзесяцігоддзяў. Два раздзелы кнігі — "У агні Вялікай Айчыннай", "Класікі і сучаснікі" — прысвечаны пытаннем гісторыі беларускай літаратуры і асобных пісьменнікаў — Якубу Коласу, Янку Купалу, Міхасю Лынькову, Янку Брылю. Тэматыка трэцяга раздзела — "Партрэты" — больш шырокая, тут ужо не толькі пісьменніцкія постаці, але партрэты і іншых дзеячаў беларускай культуры — скульптара Заіра Азгура, Надзвычайнага і Паўнамоцнага Пасла СССР Пятра Абрасімава, міністра будаўніцтва БССР Івана Жыжэля. Чацвёрты раздзел "Рэха Вялікай Айчыннай вайны ў гісторыі Беларусі" мае гістарычную скіраванасць. Вольга Васільеўна прысвяціла яго Івану Варвашэню і Васілю Казлову, Фёдару Ма-

дораву і Леаніду Бядзе. Асобна варта адзначыць артыкул "Вялікая перамога ў лёсе выкладчыкаў кафедры гісторыі беларускай літаратуры XX ст.". Асабліва кранальны раздзел "Карані радаслоўнай": сучаснаму пакаленню варта павучыцца шанаванню сваіх продкаў і вывучаць гісторыю свайго роду так жа, як рабіла гэта Вольга Казлова. Аднак пра што б ні пісала і каму б ні прысвячала свае артыкулы аўтарка, у яе працах цесна пераплецены гісторыя, культура, літаратура, грамадска-палітычныя пытанні сучаснасці. У гэтым — і своеасаблівае аўтарскае стылю, якая забяспечвае грунтоўнасць і глыбіню высноў.

Заканчваецца кніга "Словамі пашаны і ўдзячнасці" Вользе Васільеўне ад яе калег і спадкаемцаў на філалагічнай ніве.

У прадмове да кнігі В. Казлова патлумачыла, што пакінула тэксты артыкулаў нязменнымі, нягледзячы на тое, што некаторыя ацэнкі літаратурных твораў ужо даўно перагледжаны і не адпавядаюць яе перакананням на момант падрыхтоўкі кнігі да друку: "Публікацыі ў гэтай кнізе нясуць у сабе выразны адбітак часу, нават цэлай эпохі, і правіць, выкрэсліваць нічога не хацелася, нават калі сёння многае па-іншаму ўспрымаецца і ацэньваецца, думаецца і бачыцца". Менавіта таму кніга будзе асабліва цікавая філолагам: яна можа быць не толькі крыніцай вывучэння гісторыі беларускай літаратуры, але — і нават у большай ступені — гісторыі развіцця беларускай літаратуразнаўчай думкі. З гэтай прычыны хочацца засцерагчы юнае пакаленне — школьнікаў, студэнтаў — ад паспешлівых меркаванняў адносна састарэласці і неактуальнасці навуковых канцэпцый. У кнізе "На скрыжаваннях лёсу" шмат найкарыснейшага фактычнага матэрыялу, каштоўных высноў пра заканамернасці творчай эвалюцыі. Бясспрэчна, у Вольгі Васільеўны можна павучыцца метадам вядзення навуковага дасле-

давання, умённю знаходзіць не заўсёды відавочную сувяз паміж падзеямі творчага і асабістага жыцця.

Кніга шчодро аздоблена цікавымі фотаздымкамі з архіва Вольгі Васільеўны, з якіх на нас глядзіць яе нязменная энергічна, жыццярадасны твар. Хацелася б адзначыць і працу "Выдавецкага цэнтра БДУ", у якім пабачыў свет зборнік прац "На скрыжаваннях лёсу". Па сённяшнім часе, зважаючы на безадказнасць многіх аўтараў і выдаўцоў, належная якасць выдання, добрая рэдактарская праца ўспрымаецца, на жаль, не толькі як норма, але і як нешта адметнае, выключнае. Чытаць такія кнігі, бясспрэчна, вельмі прыемна.

У апошнім раздзеле "Словы ўдзячнасці і пашаны" сярод юбілейных віншаванняў змешчаны яшчэ і вершы, прысвечаныя Вользе Казловай яе калегамі і сябрамі — Алегам Лойкам, Вячаславам Рагойшам, Міхасём Тычынам, Алесем Бельскім, Валянцінай Паліканінай. У іх шмат цёплых слоў і шчырых прызнанняў. Радкі Міхася Тычыны выдатна падыходзяць да характарыстыкі зместу гэтай кнігі:

*Нам кожная сустрэча з Вамі —
Урокам мудрай дабрыні.*

Сапраўды, чытаючы, якія возьмуць у рукі зборнік прац Вольгі Казловай "На скрыжаваннях лёсу", чакае сустрэча з "урокамі мудрай дабрыні".

Жанна КАПУСТА

Азірнуцца на сябе самога...

Кніга вяртання Міколы Купрэва



Ці існуе ўвогуле такі паэт, які хоць аднойчы не спрабаваў бы звярнуцца да прозы, а значыць, да іншага, чым вершаваны, спосабу мастацкага выказвання? Ды ўжо сама па сабе прырода паэтычнага светаўспрымання з яго схільнасцю да сутыкнення супрацьлеглых з'яў робиць, мабыць, прыцягальным менавіта тое, што адрозніваецца па сваіх выяўленчых магчымасцях ад паэзіі. Звычайна сцвярджаецца, што да прозы паэты прыходзяць з гадамі, з набытым жыццёвым вопытам, з узнікненнем патрэбы ўспомніць і прааналізаваць перажытае. Напэўна, так яно і ёсць. У прозы іншыя ўзаемадэяванні з жыццёвым матэрыялам, для яе большае значэнне мае перспектыва бачання, часавая аддаленасць ад таго, што становіцца прадметам мастацкага ўвасаблення.

Рознае, непадобнае спалучэнне між тым у пэўную — і мастацкую, і асабовую цэласнасць. Менавіта асоба творцы з'яўляецца тым асяродкам, вакол якога аб'ядноўваюцца ўсе, часам і вельмі разнародныя, супрацьлеглыя скіраваныя, яго памкненні і зацікаўленні. Гэта тое сутнаснае і характэрнае ў чалавеку, што ў мастацкіх адносінах, у слоўным увасабленні атрымлівае найменне стылю.

А ёсць такія паэты, у вершах якіх ад самага пачатку праступаюць падспудна акрэсленае прыкметы праяўленага спосабу выказвання. Для іх межы паміж паэзіяй і прозай прадстаюць больш празрыстымі і пранікальнымі, чым для іншых. Верлібр для іх — натуральная форма ўвасаблення той паўнаты паэтычнага светаадчування, якая перасягае зададзеныя жанравыя абмежаванні.

У гэтым выпадку якраз мэтаназгодна гаворыцца пра стыль у шырокім значэнні гэтага паняцця. Пра стыль як пэўны спосаб жыцця, калі паэтычнасць адкрываецца ў самой празрыстасці і абумоўлівае сабой усе сродкі мастацкага выражэння, вызначаючы ў якасці ідэалу *свабоду* ў абыходжанні з імі.

Да ўвогуле нешматлікаго кола такіх творцаў, несумненна, належыць Мікола Купрэў, паэт, для вершаў якога характэрны разнаваласць паэтычнага выказвання, набліжанасць мастацкага маўлення да паўсядзённага. У першым зборніку вершаў "Непазбежнасць" (1967), які на працягу амаль трох дзесяткаў гадоў заставаўся да таго ж адзіным, была ўжо досыць выразна абазначана гэта памкненасць да выяўлення лірычнага пачуцця ў свабоднай, не скаванай традыцыйнымі патрабаваннямі форме. Многія вершы з гэтага зборніка як бы заклікалі ў сабе магчымасць іх далейшага разгортвання ў штосьці значна больш абсяжнае, у чым маглі б увасобіцца абрысы шматстайнага, напоўненага рознымі праявамі і малонкамі, мастацкага свету.

Зрэшты, гэта, мабыць, рыса, агульная для тых аўтараў, якія аднолькава нязмушана адчуваюць сябе і ў паэтычнай, і ў праяўленай стылі. З твора ў твор, незалежна ад яго жанравай прыналежнасці, могуць у іх пераходзіць, удакладняючыся і развіваючыся пры гэтым, адны і тыя ж вобразы і матывы. Можна ў гэтай сувязі згадаць, да прыкладу, У. Караткевіча, творчасць якога вызначаецца незвычайнай цэласнасцю мастацкай сістэмы, цеснай пераплеценасцю і ўзаемаўзгодненасцю вядучых матываў.

У паэтычных і праяўленчых творах Купрэва даволі часта можна сустрэць вобразныя і сюжэтныя сыходжанні. Гэта сведчыць пра тое, наколькі істотным для аўтара з'яўляецца аўтабіяграфічны матэрыял, менавіта тое, што ім самім перажыта, адчуццё праз непасрэднае судакрананне з рэчаіснасцю. Цэнтральны герой і вершаў (якога мы звыкліся імянаваць лірычным героем), і прозы Купрэва — ён сам. Гэта відавочна. Разам з тым, у яго творах заўсёды ад-

чувальныя прысутнасць творчага вымыслу, скіраванасць на вырашэнне ўласна мастацкіх задач. *Літаратурнасць* пры гэтым не высюваецца на першы план, яна прадстае перш за ўсё як спецыфічная ўмова пашырэння індывідуальнага вопыту, даясення яго да іншых. Вобразы і калізіі, мастацкія прыёмы і дэталі, асабліва сцюжэтнага разгортвання — усё тое, што можна абазначыць агульным паняццем літаратура, выяўляюцца ў творах Купрэва ў самай шчыльнай спалучанасці з адчуваннямі, намерамі, асабовымі схільнасцямі і перакананнямі аўтара. Тое, што пры чытанні ўяўляецца нязмушаным і створаным быццам на адным дыханні, насамрэч вынік складанага ўзаемадзеяння індывідуальна-аўтарскага з агульналітаратурным.

Для кожнага сапраўднага творцы ў гэтым, мабыць, і ёсць найбольшая загадка: якім чынам у кожным канкрэтным выпадку судакранаюцца, уступаюць ва ўзаемадзеянне жыццё і літаратура. Як яны, нягледзячы на мяжу, што існуе паміж імі, узаемна ўзбагачаюць адна аднаго. У пазме "З сятрой і Уладзімірам Караткевічам на Рагачоўшчыне" на заўвагу сястры пра тое, што ўсё з перажытага, што ўзнаўляецца ў творах, "гэта — літаратура", аўтар адказвае здзіўленым запытаннем: "Сястра! Няўжо ты на ганку роднай хаты, Караткевіч пад бярозамі ля Дняпра, і я ля вас, і ўсе мы тут, мёртвыя і жывыя, — літаратура?..."

Такія гранічныя набліжанасць да рэальна перажытага аўтарам адчуваецца ў аповесцях Купрэва, якія склааюць кнігу "Палеская элегія" (2007), што была выдана пасля ўжо яго адыходу з жыцця. І разам з тым я не аднёс бы гэтыя праяўленыя творы паэта да аўтабіяграфічнага жанру ў яго "чыстым" выглядзе, хоць цыкл купрэўскіх аповесцей і ўспрымаецца як своеасаблівае "падвядзенне вынікаў", падсумаванне жыццёвага шляху. Найперш гэта ўсё-такі працяг пошукаў адэкватнай мастацкай мовы, здольнай выявіць жыццёвы вопыт у эстэтычна ўспрымаемай форме.

Кожная з пяці аповесцей, змешчаных у зборніку, адрозніваецца сваёй адметнасцю ў падачы жыццёвага матэрыялу, арганізацыяй мастацкай прасторы аповеда. У кожнай з іх — па-свойму разгортваюцца адносіны паміж героем-апаўдальнікам і тым мастацкім светам, які адначасова прадстае і як жыццёвае асяроддзе, якое ім асвойваецца, і як мастацкая рэальнасць, якая ім жа самім праводзіцца. Так, напрыклад, у пачатку першай аповесці — "Дзіцячыя гульні пасля вайны" — якраз спецыяльна акцэнтаваныя *расказванні*, стварэння твора як бы на вачах у чытача. Пры тым аказваецца, што гэта *перастварэнне*, узнаўленне раней страчанага тэксту. Дакладней кажучы, аўтар прызнаецца, што ўзнавіць у тым жа самым выглядзе свой твор ён "не мог", паколькі "тыя старонкі пісаліся на адным узроўні дыхання, на нейкім адным узроўні нервовага напружання".

Гэтыя развагі апаўдальніка пра значэнне "дыхання" для творчага самавыражэння адразу вымушаюць згадаць падобнае выказванне самога аўтара — на гэты раз у дачыненні да паэзіі: "Верш — гэта дыханне яго творцы на той час, калі ён, верш, "выліваецца". Такое супадзенне поглядаў, выказаных пісьменнікам у інтэрв'ю, з тым, пра што гаворыцца ў яго творах, уяўляецца досыць паказальным, выступаючы сведчаннем таго, што ў мастацкім свеце пісьменніка так або інакш выяўляюцца яго эстэтычныя погляды, яго мастакоўская сутнасць.

Інтэрв'ю з Купрэвым, узятыя Леанідам Галубовічам (ён жа — ініцыятар і ўкладальнік выдання), як бы абрамляюць апаўдальнік, папярэднічаючы ім і завяршаючы іх, утвараючы тым самым цікавае кампазіцыйнае калыцавае адзінства. Хоць у гэтых інтэрв'ю і гаворыцца ў асноўным пра паэзію, аднак яны маюць непасрэднае дачыненне і да прозы паэта. Асноўны матыв размовы — выбар, які мастак ажыццяўляе паміж жыццёвай неабходнасцю і творчай свабодай. А гэта ў аднолькавай ступені адносіцца да ўсіх відаў мастацтва.

Патрэбна ўвогуле зазначыць, што даволі складаная сюжэтная кампазіцыйная пабудова праяўленай кнігі Купрэва вызначаецца мастацкай цэласнасцю, суаднесенасцю і ўзаемаўзгодненасцю ўсіх яе элементаў. Кожная з аповесцей, выяўляючы асобны этап у жыцці героя, вызначаючыся адметнасцю апаўдальніка ляду, разам з тым пэўным чынам звязана з іншымі, утвараючы агульную мастацкую прастору. Жыццё цэнтральнага героя аповесцей, *alter ego* аўтара, паўстае ў розных часавых зрэзах, значна аддаленых адзін ад аднаго пластах яго экзистэнцыйнага вопыту, аднак разам з тым выстройваецца ў пэўнай лагічнай, прычынна-выніковай паслядоўнасці, выяўляюцца ва ўзаемазвязанасці і дапаўняльнасці асобных эпізодаў, дэталей, адчуванняў. Такая прырода мастацтва, што яно збліжае, ушчыльняе найбольш істотныя жыццёвыя моманты чалавека, надае ім цалкам адметную перспектыву бачання.

Кампазіцыйная цэласнасць "апаўдальніка ў апаўдальні" — якім адкрываецца зборнік, абумоўліваецца ўнутранай спалучанасцю рознаскіраваных пунктаў гледжання аўтара-апаўдальніка на сябе і свет — і з боку жыцця, і з боку мастацкай рэальнасці. Тое, што адклалася ва ўспамінах, не проста згадваецца ў нейкі прыдатны для гэтага момант, але нанова перажываецца, уваходзіць паўнапраўнай складовай часцінай у жыццёвую прастору, якая разгортваецца тут і цяпер.

Узяць хоць бы такую невялічку дэталю: аўтар, які сядзіць у бальнічнай альянцы і збіраецца прысунуць да напісання аповесці, назірае за некалькімі хворымі, што ідуць з рыдлёўкамі на могілкі капаць дол. І вось пачынаецца аповеда. І пачынаецца ён якраз такім чынам, што зноўку запяняецца ўвага на тым жа самым прадмеце — рыдлёўках, на такой жа самай,

па сутнасці, сітуацыі: "...Калі мужчыны ўзялі ў рукі рыдлёўкі і сталі засыпаць маму зямлёй..."

Вядома, немагчыма адназначна сцвярджаць, што менавіта дадзены дэталю асацыятыўна выклікае ўсё тое, што разгортваецца затым у зладжаную паслядоўнасць мастацкага аповеда. І ўсё ж яна ўяўляецца невыпадковай, яе ўвогуле нішто не бывае выпадковым у літаратурным творы, дзе мастацкая цэласнасць абумоўліваецца ўнутранай сувяззю ўсіх яе складнікаў. Паўтор адных і тых жа вобразаў і матываў у праяўленчых творах Купрэва наогул блізкі па сваім кампазіцыйным значэнні да аналагічнага прыёму ў паэзіі. У многіх выпадках гэта прыводзіць да метафарычнага пераасэнсавання рэальнасці, яе канцэптуалізацыі. Утвараецца іншая сістэма бачання, у якой прадметы і з'явы атрымліваюць шматбаковае, стэрэаскапічнае асвятленне, дзе магчымым становіцца амаль незаўважна пераход ад адной экзистэнцыйнай сітуацыі да іншай. Па меры разгортвання аповеда ад аднаго твора да другога, ён, як мне ўяўляецца, усё больш ускладняецца, дыферэнцыруецца, набываючы пры гэтым і асаблівую мастацкую цэласнасць.

Першая з аповесцей найбольш свабодна арганізаваная кампазіцыйна, у ёй вобразы і малюнкы далёкай пары маленства падаюцца як плынь успамінаў, якая абумоўліваецца і фарміруецца перш за ўсё скіраванасцю аўтарскіх думак і адчуванняў. Увогуле ўсе аповесці аб'ядноўвае такая агульная жанравая прыкмета, як *лірызм*, хоць у кожнай з іх ён атрымлівае своеасаблівае праламленне. У "Дзіцячых гульнях пасля вайны" дыстанцыя паміж аўтарам і героем, мабыць, найкарацейшая. Гэта выяўляецца не толькі ў больш адкрытай *мемуарнасці* аповеда, але і яго форме. Часам, у найбольш узрушлівыя моманты, маўленне апаўдальніка набывае рысы, уласцівыя паэтычнай мове, як гэта адбываецца, напрыклад, тады, калі пераказваецца пра тое, як уцекачы-блакаднікі апынуліся раптоўна на лініі фронту. Так, пра гэта не *расказваецца*, а менавіта *пераказваецца*, як пра перажытае раней, спазнае на ўласным лёсе, усім жыццём сваім зведае. Перахоп дыхання ў інтануальна апаўдальніка — як бы водгулле тых даўніх адчаю і парыву: "*Мужчыны сказалі, што вось-вось пачнецца бой, нашы будуць браць Рагачоў, а мы апынуліся паміж нашымі і немцамі, і нам трэба бегчы, бегчы за Зброёвую гару, за шашу — у лес, у лес, у лес*". Лексічныя паўторы як фігуры паэтычнага сінтаксісу натуральна зліваюцца з размоўнай стыхіяй і, мабыць, немагчыма тут наогул размежаваць тое, што належыць майстэрству мастака, ад таго, што выклікаецца ў яго душы напльывам пачуцця.

Можна, вядома, спрабаваць і аналітычным шляхам ахарактарызаваць сілу эмацыянальнага ўздзеяння мастацкай формы, звярнуўшы, напрыклад, увагу на тое, што ў гэтым расказе пра ратаванне пераважаюць дзеяслоўныя формы як выражэнне дынамікі дзеяння, што мова аповеда перадае дынамізм сітуацыі кароткімі, бы сечанымі, адзеленымі паўзамі, паўтарамі-пералікамі. А можна проста працягваць (бо ніякі аналіз не ўзновіць музыкі маўлення): "*І тады мы беглі, ішлі, паўзлі, падымаліся, падалі, на руках, пад рукі, абутыя і босыя, але ногі не чулі холаду, ногі нічога не чулі, яны толькі ішлі, і беглі, і пхалі снег*...". Давядаецца вымушана абарваць цытаванне, бо інакш немагчыма было б спыніцца, падаўшыся ўладарнай сіле жывога, імкнучага наперад слова. Якое, нягледзячы ні на што, злучае мінулае з будучым, сапраўднае боль са светлай надзеяй.

Юўген ГАРАДНІЦКІ

Зорны паланез

«Горкі — адзін з маіх любімых гарадоў... У ім шмат прыгожых, інтэлігентных людзей з адухоўленымі тварамі. І сярод іх прафесар Аляксандр Віктаравіч Клячкоў», — пісаў некалі паэт Аляксандр Пільнякоў, прадмовы якога папярэднічалі паэтычным зборнікам А. Клячкова, доктара тэхнічных навук, загадчыка кафедры сельгасмашынабудавання Беларускай сельгасгаспадарчай акадэміі.

На прэзентацыю яго паэтычнага зборніка "Колер і гук" (2009) у самай вялікай зале вучэбнага корпуса сабраліся студэнты, калегі па працы, сябры, прыхільнікі творчасці паэта.

Вядучая — дацэнт кафедры рускай і беларускай моў Вольга Зяньковіч зазначыла, што вершы Аляксандра Клячкова — кароценькія маналогі-разважанні з глыбокім філасофска-лірычным роздумам над спрадвечнымі пытаннямі: "Хто мы?", "Адкуль мы?", "У чым сэнс нашага існавання?". У яго творах нямаюць ўдалых аўтарскіх знаходак, зіхоткіх каштоўных каменчыкаў са скарбніцы беларускай мовы...

І сапраўды, вершы А. Клячкова напоўненыя патаемным святлом глыбокіх думак і ў той жа час вылучаюцца натуральнай прастатой. Узнікае жаданне ўтульна ўладкавацца ў крэсла і, нікуды не спяшаючыся, асэнсоўваць кожны радок. Уражанне такое, быццам вядзеш размову з мудрым чалавекам і сам ад гэтага мудрэеш... Што ж хвалюе лірычнага героя паэта? Таямніцы часу і вечнасці, матэрыя і дух, сусвет і прастора, душа і цела, вера ў Бога і райскае жыццё, зямля і неба, думкі і словы, заваі і зоркі, каханне і мары, журба і жаданні, — усё тое, што вакол нас, з чаго складаецца само жыццё.

Вершы зборніка "Колер і гук" — гэта гімн харству, якога не могуць стварыць рукі чалавека. Сутыкаючыся з гармоніяй нерукатворнага сусвету, душа набывае гармонію думак і жаданняў. Дзіўнае харство ўсяго створанага Богам поўніць душу чалавека мудрасцю, разуменнем неабходнасці славіць Тварца.

Пра што, яшчэ разважае паэт у сваіх вершах? Якія колеры і гукі прыкмятае ён наўкола? Малюнічыя карціны прыроды, гукі вясны, колеры лета і кветак... Чацей за ўсё гэта светлыя вобразы дзяцінства і юнацтва. Як поры года ў прыродзе змяняюць адна другую, так і адрэзкі часу ў жыцці кожнага чалавека складаюцца ў песню яго лёсу.

Выразна і пранікнёна гучалі на прэзентацыі вершы А. Клячкова ў выкананні студэнтаў акадэміі. Шмат цёлых і добрых слоў было сказана ў адрас паэта выступоўцамі, сярод якіх былі рэдактар твораў паэта, кандыдат гістарычных навук А. Каданчык, горацкі літаратурны С. Варухіна, А. Пуляч, Т. Рэдказубава. А паэтэса Л. Родная нават прысвяціла яму верш...

Прыгожа дапоўнілі выступленні аматараў паэзіі музычныя нумары ў выкананні ўдзельнікаў клуба творчай моладзі "Дэбют" бібліятэкі БДСГА і народнага аркестра народных інструментаў Палаца культуры БДСГА.

Начальнік упраўлення выхаваўчай работы з моладдзю БДСГА Іна Рындына ўручыла паэту граматы акадэміі як пераможцу ў літаратурным конкурсе, прысвечанаму Перамозе ў Вялікай Айчыннай вайне і 170-гадзю акадэміі.

Напрыканцы А. Клячкоў працягваў новыя вершы, падарыў прыхільнікам сваёй творчасці зборнік "Колер і гук" з аўтаграфам.

Людміла ДЗЕРУЖКОВА,
кіраўнік народнага аматарскага літаратурнага аб'яднання "Роднае слова"
г. Горкі



**Ганна
МІКЛАШЭВІЧ**



Я занатоўваю смяшынкі мілых воч,
Рыфмую вуснаў тонкія абрысы...
Недаравальна згубленая ноч
Халодных зорак набывае рысы.
У сэрца — светлай вечнасці блакнот —
Запісваю расчуленья словы,
А косма гудак нараджае лёг
З празрыстасцю нябесна-агмысловай.
Я занатоўваю сусветы таямніц,
Рыфмую непрысненныя сюжэты...
І што за справа мне да тых блудніц,
Якімі цешацца бяздомныя паэты.

Радок нараджаю, як светлую споведзь,
Крыніцу з празрыстай святою вадою.
Напэўна, ён некалі зможа успомніць
Хвіліны, калі я была маладою...

Калі я кахала адгана і шчыра,
Сваё ахвяруючы сэрца і волю
Таму, хто цяплом абуджаў маю ліру
І вольныя думкі свабодою поўніў.



**Анатоль
ГАЛУШКА**



Надзея на спатканне

Прыемны ранішняй парою
Пейзаж знаёмы, дарагі,
Дзе вербаў пышныя стагі
Стаяць, бы варта над ракою,
Укрыўшы ценем берагі.

Адпачываюць вочы, сэрца
Між зеляніны, цішыні;
Вада празрыстай чысціні
Лагоднай музыкай ліецца
І грэваў поіць карані.

І неба колерам ружовым
Фарбуе лес і папавы;
На росны покрыў лугавы
Ступае дзень — прыгожы, новы,
Ледзь-ледзь крануўшыся травы.

Яго вітае наваколле
Вясёлым гоманам асін.
Калыша вецер лёну сіль:
Таёмным морам стала поле
Нікім не звяданых глыбінь.

Стаю на ўскрайку, на узмежжы,
Лаўлю раскрытаю душой
Жывую сілу і спакой.
Прымаю ўсё, як непазбежнасць.
Бо тут я дома, тут я — свой.

...Жыву надзеяй на спатканне —
Чакайце, луг і папавы! —
Нясмелым хлопчыкам малым
Прайдзі аднойчы на світанні,
Ледзь-ледзь крануўшыся травы.

Мары і рэчаіснасць

А можа, не трэба неба?
Даволі імкнення ўвыш.
Кавалак жытняга хлеба
Важлівей з бацькоўскіх іржышч.
Напэўна, і крылаў не трэба?
Крылатымі мары жывуць.
Вышэй неабсяжнага неба
Свабодныя думкі пльывуць.

Паднімецца дух нескароны
Да самых таёмных вяршынь.
Няма для душы забаронаў
І межаў няма для душы.

Хай сёння згушчаюцца хмары,
Хай паліць агністы Пярун —

Калі я спазнала жыцця асалоду,
У вочы твае зазіраючы смела.
Каханнем напісаных
безліч мелодый
Табе аднаму пагараўці я хацела.

Калі мітусня і жыццёвыя справы
Спрачаліся з песняй,
з душой маладою,
Калі асалогай гурманілі травы,
Пачуці сваволі
не зналі спакою...

Я гляджу на партрэт і гляджу,
Вусны сцішана
шэпчуць замову...

Я нічога табе не скажу,
Бо жыццё не напішаш нанова.
Снег пялёсткаў —

вясновы санет —
Закружыў палахліваю Музу,
Намалёваны мною сусвет
Стаўся горкаю шэрага друку...
Я гляджу на партрэт і гляджу,
Вусны сцішана шэпчуць замову...
Памалюся не раз, папрашу:
За цябе, за Радзіму, за Мову.

Сяззіба ў кропельках расы,
Узвезеная дзедкам хата.
Суцешны звон тугой касы,
Ў кашулі белай ходзіць тата.

Дэбют

Анатоль Галушка, паэтычны дэбют якога мы прапануем вашай увазе, — чалавек цяжкага лёсу і моцнага духоўнага руху. На 15-й старонцы нашай газеты вы маеце магчымасць прачытаць нарыс В. Гапеева пра гэтага цудоўнага чалавека, мастака і паэта.

На попеле спаленых мараў
Пракінецца новая руць.

Адгалоскі

Усё меней дымоў над вёскай,
Ды ўсё болей пустых аканіц.
І не песні гучаць — адгалоскі
Ды бяскрылыя падаюць ніц.

Нітка жыцця

Пражытыя дні —
нібы пацеркі розных адценняў
Нанізваю ў шэраг,
на звітую нітку жыцця.
То жоўты бурштын
упадзе у раскрытую жменьо,
То шэрых каменняў
адмерае скрынка быцця.

Палын

Сярод кветак сівы, знямелы,
Нерухомы застыў палын.

Язмін аг шчасця набрыняў,
Пупышкі кволяцца ў лістоце,
Шчыруе мятачка між траў —
Няма ў сэрцы месца слоце.
Мы ўсёй сям'ёю на пакос,
Што між кустоў лазы схаваўся.
Хвастом віляе наш Барбос,
Што дома сёння не застаўся.
Пльывуць нябёсы ўдалачынь,
А тут духмяніць вусны сена.
І бусел, нібы важны чын,
Па полі ходзіць задуменна.
У небе пырхае жаўрук,
Спявае гімн жыццю зямному.
Ён славіць працавітасць рук,
Сялянскіх сэрцаў дух нястомны.

У мітуслівым жорсткім гуле
Я пастарэла без пары.
Вярнуся, дзе не спіць зязюля —
У нарачанскія бары.
Дзе сосны шэпчуцца таёмна,
Дзе акіяны мурагу,
Дзе птушкі гораць узаемнасць,
Падалей гонячы тугу.
Абмяю вочы, твар абмяю
Святой азэрнаю вадой,
Успомню хвілі маладыя
І развітаюся з нудой.
На хутаранскім родным ганку
Ўдыхну світальнага цяпла.
І стану вольнай хутаранкай
Такой, як некалі была.



**Усевалад
ГАРАЧКА**



— Што маляваць? —
Спытала мяне дачка.
Я адказаў ёй:
— Дрэвы,
Якія ляцяць па небе.

...А затым я пабачыў
На паперы
Сілуэты ствалоў
І карэнне,
І празрыстае лісце
На грэвах.

Я пабачыў
нябесную восень:
Лісце,
Хмары
І дождж...

Там, дзе лініі рэк,
Сілуэты людзей
І пероны,
Нечакана адчуеш,
Што трапіў
У іншы,
Чароўны,
Загадкавы свет,
І паверыш міжволі
Ў паганскага
бога чыгункі...

Ён пачвара,
Што мае з гзыцінства
Нам родныя рысы.
Ён пяе калыханкі,
Калыша
у люльках вагонаў.
Ён нас душыць,
Нявечыць,
І ён жа —
Нам горыць сустрэчы.
Ён знаёміць нас,
Выбраўшы гвух
Сярод мора
людскога.
Але ён жа —
Разводзіць —
Хай змяоць
малюнку мінулага
Слёзы!

Калі мы на пероне —
Мы вернікі
гэтага бога.

Ударыў звон,
І скочыў званаў
са званіцы.

Ударыў звон.
А дзе ж крыжы
над царквою?

А птушкі ў небе
Кружаць,
Крычаць,
Аб чымсьці гавораць.

І хмары ў небе
Клубяцца,
Ляцяць.

А ўнізе
Бегае поп
Па царкоўным гвары
Ашалелы —

Ударыў звон.



Фота Кастуся Дробава

Бульба з хрэнам

Філасофія зямнога множання

Паліна Эдуардаўна пасля смерці бацькоў сама старанна ўрабляла шэсць сотак іхняга радавога лецішча з даўно нефарбаваным цапачным дамком, за пяць кіламетраў ад электрычкі. Урабляла, можна было б сказаць, па інерцыі. Але ёй, настаўніцы гісторыі і сусветнай мастацкай культуры, прадмета, які, зрэшты, год таму скасавалі, чалавеку творчаму і ў добрым сэнсе, апантанаму, рабіць што-небудзь па інерцыі, неяк, дзякуй Богу, ніколі не выпадала. Градаў у яе было няшмат. Але і сёлета ўрадзілі самыя буйныя сярод суседзяў клубніцы, годна квітнеў адмысловы боб, узшылі бурачкі, морква, радыс, кабачкі, рэдзька, рэпка, траўкі розныя... І нават капусты, гуркоў і памідораў па некалькі каліў прыжылося. Пасадзіла яна па вясне і бульбу. Толькі так сталася, што з-за хваробы не паспела ў час яе прапалоць. Цяпер, калі ў гарадскім парку голаў вяло ад ліпка ліпнёвае слодычы, Паліна Эдуардаўна, нарэшце, змагла выбрацца на свае соткі, на сваю дарагу, і ў прамым і ў пераносным сэнсе гэтага слова, фазэндю. Справа была не толькі ў кошыце білетаў туды і назад, бо начаваць адной удалечыні ад цывілізацыі пасля хваробы яна яшчэ асцерагалася, і не толькі ў кошыце насення, угнаенняў, прыладаў працы... Самымі дарагімі былі час і чыста фізічныя сілы, якіх заставаўся ўсё меней. А хацелася і нешта прачытаць, і напісаць, і навесці, ўрэшце парадак у рэчах і запісах. Але раз насенне кінуты ў зямлю, яно мусіла прарасці, і цяпер высакародныя парасткі, само сабою, прагнуць яе ўвагі. І яна, хоча таго ці не хоча, у гэты першыя ліпеньскія вольныя дні, мусіць правесці аперацыю "вызваленне бульбы з палону". А яна хоча, яна вельмі хоча гэта зрабіць.

Бацька і муж чамусьці заўжды паўсюль найперш бачылі пустазелле. Ім бы абрэзаць, скасіць, вынішчыць. Вось і сын, хаця такія прыгожыя валасы мае, стрыжэцца, бадай што, голіцца пад нуль. Хаця, вядома, так яму будзе прасцей размаўляць у ваенкамаце. Чамусьці тыя мужычкі, што прэзтэндуюць называцца моцнымі, усе стрыгуцца пад "бобрык" ці голяцца пад нуль. Праўда, нядаўна адзін так голены спявак даволі проста і арыгінальна тое патлумачыў: "Мая жонка лічыць мяне лысага больш сексуальным. У яе адразу з'яўляюцца пэўныя асацыяцыі". Бацька і муж заўжды бачылі на іх сотках пустазелле. А яны з мамаю — высакародныя парасткі. І раз на тыдзень старанна вышывалі ўсе градкі, вызвалілі з палону свой будучы, хай і не надта багаты, але сваімі рукамі на сваёй зямлі ўзрошчаны ўраджай. Ад кітайскага часнаку, як і ад кітайскіх цацак не ў яе адной алергія.

Вось і цяпер, першаю электрычкай прыехаўшы, праз свежы пасля спорнага начнога дажджу птушынамі спевамі ажыўлены лес прайшоўшы на лецішча, Паліна Эдуардаўна ўгледзела-такі сярод латкі пустазелля сваімі рукамі пад лапату па вясне пасаджаную бульбачку. Чэрвень быў дажджлівы, і пустазелле ўрадзіла на славу. Чаго тут толькі не было — і дзьмухаўцы, і дзяды, і крапіва, і малачай, і макрыца, і палын горкі, і ўюнок задушлівы, падбел, хрэн... Але і бульбачка выцягнулася, расправіла плечыкі і дзе-нідзе нават крэмавыя ды ліловыя кветачкі на капыляючых свой паўднёваамерыканісты начашла. Яна хацела зайсці ў хату, паставіць пакет, гарбаты сабе заварыць, але, засунуўшы руку ў кішэню

Два апавяданні



Галіна БАГДАНАВА

куртки, успомніла, што на тыя выхадныя давала ключы сыну, які выбіраўся сюды, на лецішча, з сябрамі на шашлык. Ды так іх, тыя ключы, і не забрала. Добра шчэ, што гумовікі на нагах. А новую кітайскую цяпку сабе пад бульбачку яна ўчора якраз з адпусных купіла. Адно крыўдна, вілы, каб пустазелле потым у адно месца знесці, у сараі зачынены. Але што ж, гэта і рукамі зрабіць можна.

Колькі яна жыла, ніколі не працавала на зямлі ў пальчатках. Рукі ў яе былі невялічкія, скура далікатная, і ад крапівы адразу з'яўляўся пякучы росыш бубачак, якія потым ператвараліся ў вадзянікі і лопаліся. А дзьмухаўцы пакідалі на ейных бялюткіх пальчыках ліпкія карычневыя пісягі і плямкі. Але праз дзень-другі далоні зноў рабіліся мяккімі, пяшчотнымі. І яна, хоць была ў гадах, прагнула аддаваць пашчоту. Ды браць яе не жадалі. Ні бацька, які пад канец жыцця сышоўся з маладзейшаю за маці жанчынай. Ні муж, што больш за ўсё на свеце любіў напіцца ды забыцца. Ні сын, шчымлівая, трывожная струначка ейнага жыцця. Яна сцякала тою пашчоту, крывавіла, бы рана, выпраменьвала святло, што нікога не грэла, ад якога нікому не рабілася святлей. Пустазелле неахвотна развіталася з зямлёю, урадліваю, зацалаванаю сёлета дажджамі глебаю. І з бульбачкай, на якую надта прыемна было яму, таму пустазеллю абаперціся, якую і авіць можна.

Цяжка ломкі, горкі нават на водар палын. Чаму гэтую зямлю, што адвеку звалі Белаю, значыць, чыстаю, так аблюбаваў гаркавы, срэбны, чарныявалы палын? Ворагі з захаду, ворагі з усходу. І самі між сабою браты ніяк не разбіраюцца. Палын пахне ворагамі і вайною. Хоць памры, а яго трэба вырваць. Не будзь яна жанчынаю, калі не вырве палын варожасці.

Макрыца лепіцца да зямлі, маленькая, квонькая, кажуць, нават карысная пры нейкіх хваробах. Дзед аднойчы расказаў ёй дзіўную гісторыю. Як пайшоў ён у Купальскую ноч са сваім сабакам Шарыкам у лес. Ідзе і прыглядаецца. Які ж беларус не хоча сваю папараць-кветку знайсці?! І тут дзед нечакана пачаў разумець, пра што сава вухнула, пра што сабака ягоны забрахаў. І нават дрэвы шаптацца сталі чалавечою моваю. Здзівіўся дзед. Бо такія здольнасці, казалі, толькі папараць-кветка даць можа. Вярнуўся дамоў ён, стаў разбувацца, лапці здымаць, і ўсё. Зноў ні Шарыка свайго, ні птушак не разумее. А потым уцяміў — гэта ж ён незаўважна папараць-кветку, што ў лапаць яму недзе ў лесе патрапіла, вытрусіў. Бо яна ж, тая чуд-кветка, квонькая, як макрыца. Бы шчасце тутэйшае. Ціхае ды някідкае. Мала каму вакол зразу мелае. Але ж жывучае. Макрыцу рві, не рві, ізноў праб'ецца.

Дзьмухаўцы. Дзіўныя сонечныя кветкі, якія ператвараюцца ў лёгкія воблачкі і сплываюць парашуцкіма насення. Але для бульбы яны ці не першыя ворагі. Як для тутэйшых людзей

жаданне блукаць па свеце, раскідаць сваё насенне, свае таленты і працалюбоства. Вунь надрыўнае Паўлюкова, Багрымава "Зайграй, зайграй, хлопча малы!" пачуў Якуба Коласа Сымон-музыка, што вандраваў па беларускіх вёсках, і Алесь Рыбак, што давандраваў са сваімі бацькамі-музыкамі да Нарвегіі і да перамогі на Маскоўскім "Еўрабачанні". Вырываў не вырываў тыя дзьмухаўцы, усё адно разлятуцца і прарастуць сонечным ветрам, светлаю згадкай.

Але пачынаць вызваленне бульбы варта было б з калючых дзядоў. У ейнага дзед па канец жыцця, яна добра тое памятала на дотык сваіх далікатных ручак і не менш далікатных шчочак, і ў дзед на твары было гэткае ж колкае, сівое шчачінне. І калі ён памёр, ёй заўжды здавалася, і цяпер, бач ты, здаецца, што ён ператварыўся ў расліну. Калючыю, чэпкую, да дзявочых спадніц ліпучую. Але дзяды мусяць саступіць месца маладым высакародным парасткам. Калі ўвесь час думаць толькі пра мінулае, будучыня завяне. Цяпер ёй чамусьці ўтульней не сярод сваіх аднагодкаў, а сярод моладзі, сярод тых, хто ўмее марыць, хто смелы і дзёрзкі, хто не баіцца лётаць і чапляецца не толькі за свае хваробы і дзявочыя спадніцы.

Крапіва — самае карыснае пустазелле. З яе і суп са шчаўем зварыш, ёю галаву памыеш, і для градак угнаенне цудоўнае. Адно слова — крапіва. Усюдысіная, балбатлівая, вострая на язык пякучка. Як жа гэта навучыцца не абгаворваць, не выносіць раней часу сваю радасць, ды й бяду на людзі?

А гэты ўюнок, што так дарэчы абвівае плот, засланяючы ад суседзяў сядзібу, можа зусім задушыць бульбу. Яе з абдымкаў гэтай недарэчнай, квалай з выгляду міні-ліаны не выбавіць. Спялясія, лічы, зрасліся, як сіямскія блізняты. Усё, што ўецца, звязана з хмелем, з вінаградом, а значыць, з півам, віном... Затое з бульбы робяць фірменную гарэлку "Бульбаш".

Бульба, аплеценая ўюнком, не ўродзіць. Яе хіба што на гарэлку пусціць потым можна. Дзе ў хаце завялося п'янства, яно шашалем абразы сточыць, і не заўважыш, як ад каханьня, сям і труха застанецца.

А вось з хрэнам, што гэтак самавіта паўстаў сярод бульбачкі, можна было б і пазмагацца. Салярныя акруглыя знак здаўна быў і жаночым знакам. А мужчына, будаўнік ды ваяр, асацыіраваўся з чымсьці крышталічна ўстойлівым. Круглае яно ж коціцца і коціцца. А крышталік стаіць, урастае, узрасце, спыняе тое, што коціцца. У XXI стагоддзі сярод першаэлементу, якія на мікраўзроўні вызначаюць жаночы і мужчынскі пачаткі, навукоўцы нечакана, а для мастакоў з часоў першабытнасці і "Пацалунку" Густава Клімта, зусім нават натуральна, адкрылі, што жаночы першаэлемент нагадвае вяночак, а мужчынскі — крышталічны ромбік, лісточак. Хрэну.

Паліна Эдуардаўна хацела падчапіць цяпкаю хрэн. А падчапіла разам з ім і бульбачку. Ужо з ліловаю квеценню, ужо з кругленькім, у жменьку велічынё маладзенькім наедкам. Корань хрэна, моцны і пругкі, ухапіў бульбачку і не выпускаў. Проста помнік нейкі жывы шчаслівай сям'і. Яна іх атрэсла і паклала на ганак з падгнілымі ад часу трыма прыступкамі. Бульбу выпалала. Зямлю цяпкаю ажывіла. Вільготным летам каларадскіх жукоў мала. Усяго пару давалося раздушыць. Брыдка, ды што

паробіш. Не хочацца аддаваць сваё ні мясцовым чарвячкам, ні заакіянскім каларадскім жучкам.

Неба тужылася, тужылася і зноў заплакала цёплым летнім дажджом. Паліна Эдуардаўна, нацягнуўшы на галаву капюшон, агледзела астатнія градкі, кветкі, памыла рукі, нашыпала дыбулі, укропу, наабырала клубніцаў, суніцаў і, нарваўшы букет белых, ахутаных мройным салодкім водарам каханьня півоняў, рушыла на электрычку. Сёлета, пэўна ж, у іх будзе зноў і вішань, і яблыкаў, і пэўна ж, яны зноў не будуць ведаць, дзе іх падзець. І бульба з хрэнам будуць. Каб, як любіў прыгаворваць бацька, не казалі, што няма на сталае ні хрэна, ні хрэна. Шкада, што выдражня з зямлі маладзенькі клубень бульбачкі з пругкім ужо коранем хрэна яна пакінула на ганку, мокнуць пад дажджом. Можна было б сваім паказаць гэткае дзіва.

— Дайце мне вабны акруглы камячок мармуру ды рэзкі, жылісты з бронзы корань. Я з'яднаю іх і перавярну свет, — сказаў Скульгтар.

У электрычцы, удыхаючы водар самлельных ад шчасця півоняў, яна задрамала. І ў сне пачала весці цяпер ужо неіснуючы ўрок сусветнай мастацкай культуры. На ўвесь экран ажыла адна з самых славытых сцэн "Сікспінскай капэлы" Мікеланджэла. Стварэнне Адама. Адам яшчэ вялы. Але Бог, а можа Ева, што вызірае з-пад ягонае рукі, вымушаюць яго на нашых вачах налівацца сілаю. Дух ажыўляе цела, а цела гатовае да стварэння новага духу. Зямля прагна ловіць пяшчотныя нябесныя дотыкі цёплага дажджу. Каб урадзіла. Тут і зараз.

Сметнік

Сплін па васільках

Яна ніколі не думала, што апынецца на сметніку. Але ёсць мяжа болю, якую, калі пераадолець, ужо не баліць. Болевы шок называецца. Яе душа перажыла гэты шок. Цяпер ні людзі, ні зверы былі ёй нямілы. Толькі рэчы... Тыя рэчы, што як і яна, апынуліся на сметніку. І яна, тут, на сметніку, раптам пачала адчуваць іхні лёс, як свой.

Вось разарваная нітка, жменя натуральных пярлінаў. Яна ссыпала гэтыя пярліны ў іржавую бляшанку і пачала нанізваць іх на леску, якую адарвала ад зламанае вуды. Яна сядзела на перавернутай пластмасавай скрыні з-пад бутэлек і моўчкі нанізвавала пярліны. Адну, другую, трэцюю і яшчэ сорок пяць. Усяго сорок восем. Як ёй гадоў. Як гадоў той жанчыне, што калісьці ў маладосці пазіравала ў гэтых каралях мастаку. Мастак папрасіў, каб яна нічым не засціла сваё дасканалае, жывое цела. Нічым, апроч гэтых пацерак. І яна іх надзела і, скінуўшы халацік, легла на канапу. Мастак, дзёрзкі, крыху іранічны, з вусамі, з-пад якіх раз-пораз з'яўлялася не ўсмешка, лёгкі посмех, і ў капелюшы. Чамусьці ён нават у майстэрні не здымаў капялюш, з тых, што ўславілі мушкецёраў. А вочы ў яго былі лёгкія. Як гэтыя пярліны, каралі. Толькі не з малочна-белым, а блакітным святлом. Ён пісаў апантана і горача. Ён, здавалася, раставаў у яе цэле. У яе вачах. І ў гэтых жывых, пульсуючых пярлінах. На выставе твор меў шалёны поспех. Потым хтосьці хацеў набыць тое палатно. Але мастак зрабіў на продаж аўтарскую копію. А арыгінал пакінуў у майстэрні, у сваёй белай, — столь, падлога, сце-

ны — усё белае, у сваёй белай, як боскае святло майстэрні. А побач з карцінай, на цвік, што чакаў новага шэдэўра, ён павесіў пацёркі, тыя самыя, у якіх яна яму пазіравала. Белае на белым. Пярліны на сцяне. Як у ракавіне-перлавіцы. Толькі не па адной, а разам. Потым нехта зачачуў, нітка парвалася. Пярліны рассыпаліся, пакаціліся па белай падлозе. Гэта быў знак смерці. І, ведаючы гэта, жонка мастака сабрала ўсе пярліны і разам з тымі, што заставаліся на парванай нітцы, выкінула на сметнік. І тым самым уратавала яму жыццё. Можна не верыць у прыкметы. Але так хочацца жыць. Асабліва, калі ведаеш, што і як казаць людзям, чаго прагне тваё ўспрымальнае да тваіх пачуццяў і думак, да фарбаў свежае, бялюткае, як божы свет, палатно...

І яшчэ яна адшукала на сметніку рукапісы. У выдавецтве выкідалі, набраныя не на камп'ютэры, а яшчэ на машыныцы, кнігі. Выкінулі і гэтую. Зборнік маладой, цяпер ужо сталай пэаткі, якая адна гадавала сына. Калі нарадзіўся сын, яна забылася на здадзены ў друк, яшчэ за тым часам, калі камп'ютэры былі не ва ўсіх, свой зборнік. На выданне якога ў яе ўсё адно не было грошай. Зборнік называўся "Пярліны". Вершы нанізваліся ў ім, як пярліны на адзіную, нацягнутую, як струна, леску яе няспраўджанага, дакладнай, спраўджанага толькі ў сыне каханьня. У сыне лепш, чым толькі ў сне.

...Іглічкамі боль
Прыхавала галінка.
Так стала калючаю
Наша алінка...
...Мой боль
З'ядае душу,
Як моць.
Моўчкі гляджу
У столь.
А па паглозе ценом сцелецца
Боль.
Дымам душыць,
Горла сушыць.
Я разабію
Столь.
Выпушчу ў неба
Боль.
А сама палячу па шчасце.
Толькі б цяпер не ўпасці.

Пачуцці, ўкладзеныя ў дакладна знойдзеныя словы, маглі б суняць чыйсьці боль. Каб не апынуліся на сметніку.

А гэты звялы, сохлы, выцвілы букет васількоў яна адразу пазнала. Тры з іх яна засушыла між старонкамі ў сваім нататнічку, адзінае, што ўзяла з сабою з таго жыцця, якога, бы і не было. Сын падарыў ёй гэты букет. І цыдулку: "Мамуля! Я цябе люблю!" Яна трымала яго доўга-доўга. Тры кветкі засушыла. А складзеная цыдулка ляжала з васількамі ў яе нататніку. Сын яе любіў. І яна яго любіла. Таму не хацела замянаць яму жыць. Яна магла памерці. І нават напісала ліст пра тое, што яе пасля смерці мусяць спаліць і падхаваць да бабулі. Каб не траціцца на новы помнік. Але раптам ёй неяк востра, да душэўнага ўсхліпу, за якім пачынаецца палёт натхнення, захацелася жыць. Хоць на сметніку. Не сярод людзей. Не сярод жывёл. А сярод рэчаў, што хаваюць іхнія лёсы.

...Вось такі сплін па васільках, што калісьці красавалі ў жыцце. У жыцце, у жыцці, у чымсьці жыцці яны красавалі. Але тое, што замянае каласіцца жыту і жыццю, мусіць быць на сметніку. Сметнік расце, шырыцца. Непатрэбныя рэчаў, як і людзей, робіцца ўсё болей і болей. Яны блукаюць, як цені, люляюць сваё мінулае, не знаходзячы прытулку, ні ў тым, што ёсць, ні ў тым, што будзе. З васількоў не спячэш хлеб і не зварыш кампот. Хіба што вяночак слесцізі на Купалле. І пусціць яго па вадзе. Як калісьці ў юнацтве. Калі верылася ў шчасце.

ФІЛЬМ, ФІЛЬМ, ФІЛЬМ...



З мяккім гумарам распавядае глядачу тыповую для нашага часу гісторыю пра вясковую дзяўчыну, якая шукае замежнага жаніха, кароткаметражная стужка Ігара Асмалоўскага з рабочай назваў "Правінцыяль". Камедыя з нескладаным сюжэтам зроблена калектывам, які працаваў... за ідэю. Гэта значыць задарма.

У сітуацыі, калі ўсе — і знакамітыя майстры, і моладзь — скардзяцца на крызіс і чакаюць грошай, каб пачаць здымачны працэс, "найдецца вадрут чудацк, зотот чудацк все сделаёт не так", зусім як у песні Андрэя Макарэвіча. Дзівак, бо не разумее, а чаму гэтак нельга. Ці таму, што ўпэўнены: калі вельмі хочацца, усё магчыма.

Ігар Асмалоўскі ў кіно ішоў па кручым шляхам: вучыўся ў Брэсцкім педагагічным інстытуце, працаваў "паўсюль" — музыкантам, фатографам, таксістам, напісаў дзве кніжкі ("Эктомия" і "ЦК"), надрукаваў каля дзесяці апавяданняў у перыёдыцы, узначальваў швейнае прадпрыемства са штатам 300 чалавек, якое, як сам кажа, "з дапамогаю дабрадзеяў паспяхова збанкрутавала". Урэшце І. Асмалоўскаму давалося папрацаваць памочнікам рэжысёра па рэжысёрскіх маскоўскіх праектах: здымкі вяліся на базе Нацыянальнай кінастудыі "Беларусьфільм". У стужцы Дзмітрыя Астрахана "Усе сумленна" Ігар нават выканаў эпизадную ролю. Прыгадвае: "Астрахан заўважыў, што ў мяне атрымліваецца, запраціў хадзіць з ім на агучванне, мантаж". У фільме Д. Астрахана "Ярмо каханья" Асмалоўскі

— другі рэжысёр, а ў "Бацьках і дзеях" Д. Смірновай выканаў ролю лёкава Аджінцовай.

І паступова нарадзілася неадольнае жаданне зняць кіно самому. Таму што дакрананне да свету кіно, як і экстрэмальныя віды спорту, зацягвае і робіцца лёсам. Першую аматарскую 18-хвілінную стужку Асмалоўскі зняў пра жонку і дзяцей. На піцерскім фестывалі аматарскага кіно "Антигравитон" яго першая рэжысёрская спроба была адзначана спецыяльным дыпламам журы. Значыць, атрымліваецца! Натхнёны ўзнагародай, Ігар Асмалоўскі робіць наступны крок — вырашае здымаць камедыю: "Запытаўся ў прадзюсера Сяргея Сямёнава: дапаможаш? — "Згодны", — кажа. — Але грошай няма. — "Усё адно згодны".

Ідэя, нібы магніт, пачала прыцягваць людзей. "Спачатку вагаўся паміж меладрамай і сур'ёзным кіно з драматычным сюжэтам, але камедыя перамагла. Ды канчаткова ад сур'ёзных ідэй не адмовіўся, яны — на чарзе", — усміхаецца Ігар. У адказ на пытанне, як угаварыў 30 чалавек (а менавіта столькі заняты ў карціне) працаваць бясплатна, смяецца: "І сам не разумео".

Смяюцца і яны — маладыя і сталыя, поўныя творчай энергіі. Беларускія актёры Алеся Прохарава, Валерыі Зяленскі, Ганна Кісель ды іншыя сьшліся на тым, што крызіс не ў адсутнасці сродкаў, а ў недахопе крэатыўных ідэй. І таму куды вяселье працаваць, чым бадзяцца ў чаканні грошай. Абмяркоўвалі сцэнарый з Віталем Кінчаком, гаспадаром рэкламнай "Студыі 42". Той таксама пагадзіўся дапамагчы: "А ці можна і мне ў гэтым паўдзельнічаць?". І выканаў ролю немца — таго самага замежнага жаніха гераніі фільма. Музыку напісаў Віктар Гурын. Аператар Аляксандр Мароз, якога літаральна выхоплівалі для здымак з іншых праектаў, дамаўляўся з калегамі і браў патрэбную апаратуру "па бартэры". З аператарскім кранам дапамаглі супрацоўнікі кінастудыі — дзеля добрай справы не шкада. Знайшліся і спонсары, бо здымачную групу трэба было карміць, аплаціць праезд, бензін...

І вось — "Правінцыяль". За восем дзён здымак нарадзілася камедыя — з лобойю, цёплым гумарам, лёгкая.

"Сцэнарый паводле аднаго з маіх невялічкіх апавяданняў, — гаворыць І. Асмалоўскі. — Ніякай дакументальнай асновы, чыстая выдумка. Гэма вечная дзяўчына шукае мужа. Мы ўсе здымаем бясконцыя гісторыі Рамэо і Джульеты, Папялушкі...

Усе гісторыі даўно вядомыя, галоўнае — тваё адметнае бачанне, твая трактоўка".

У гераніі стужкі Аксаны выбар ёсць: першы хлопец вёскі трактарыст Коля згодны назваць яе жонкаю, і Воўка, які вучыцца ў горадзе на сантэніка, — таксама. Але Аксана, якая старанна выконвае абавязкі па хатняй гаспадарцы і даглядае свіней, у вольную хвіліну сядзіць у Інтэрнеце. Шукае прынца замежнага. Замалёўкі сялянскага жыцця і добра адладжаны сюжэт вымушаюць залу рагатаць. Аксана, дзяўчына настойлівая, дамагаецца свайго — выходзіць замуж у Нямеччыну. Добраўпарадкаваны побыт, нашпінгаваная сучаснай тэхнікай гаспадарка, на сталае — ноутбук, у ім на "Аднакласніках" фота Воўкі з жонкаю і немаўлём. Нямецкі муж цалуе Аксану — і сядзіцца за руль трактара. А яна выпраўляецца карміць... свіней. Стваральнікі стужкі наўмысна пакідаюць адкрытым пытанне: а ці варта было шукаць шчасця так далёка, калі сутнасць накіраванага не памянлася?

Нованароджаную беларускую камедыю — вынік двух месяцаў рэжысёрскага жыцця — Ігар Асмалоўскі мяркуе паказаць на ўсіх даступных фестывалях, пачынаючы ад Маскоўскага "Арт-кіно". І нават самому Эміру Кустурчы.

Вольга ПАЎЛЮЧЭНКА

На здымках: рабочы момант здымак; жаніхі Коля і Воўка ў роспачы; рэжысёр Ігар Асмалоўскі.

Фота Віктара Зайкоўскага

Увечары 13 студзеня, а дакладней — у ноч на Стары Новы год Нацыянальны акадэмічны Вялікі тэатр оперы і балета Беларусі парадзе публіку незвычайнай прэм'ерай. Падзея, якую рыхтуюць гаспадары дома на Траецкай гары, адбудзецца ўпершыню за ўсю гісторыю нашага найстарэйшага музычнага тэатра і ніколі больш не паўтोरшыцца, бо не паўтараюцца рэальныя жыццёвыя гісторыі, нават калі ў іх аснове — дакладны сцэнарый казачнага свята.

Баль на Траецкай гары

Кажуць, што сторпрызы не варта раскараваць: тым, для каго яны прызначаюцца, потым будзе нецікава. Аднак стваральнікі-арганізатары імпрэзы "Вялікі навагодні баль у Вялікім тэатры" самі запрацілі журналістаў на размову. Загадка раскрыць усе таямніцы новага праекта проста немагчыма, бо яго праграма, як заўважылі рэжысёр Галіна Галкоўская і музычны кіраўнік Вячаслаў Воліч, разлічаная аж на чатыры гадзіны — там і феерверк сторпрызаў, і творчая імпрэвізацыя, так што чарада прыемных нечаканасцей публіку не абміне.

У аснове грандыёзнай задумы — перадусім традыцыі шляхетнага беларускага балю, а таксама венскіх балаў і "пятроўскіх асамблей" (знойдзены арыгінальны сцэнарый кампраміс паміж колішнімі правіламі ды рэаліямі XXI стагоддзя). А дзевятай гадзіне вечара будзе ўрачыста абвешчаны пачатак балю. Аднак тэатр пачне прымаць гасцей з 20.00. Прычым, у гэты час кожны зможа звярнуцца да прафесійных танцамайстраў, каб атрымаць урок... паланеза: на балі яго мусяць выконваць усе! Яшчэ адна абавязковая ўмова для глядачоў — дрэс-код: хай нават сціплыя, але вечаровыя сукенкі ды туфлікі для дам, гарнітуры для кавалераў. Не толькі глядзельная зала, але і фае ўсіх ярусаў, і ўтульныя камерныя куткі напоўняцца пазытыўным духам высокага мастацтва. Прысутныя змогуць паслухаць і паглядзець некалькі канцэртных праграм з удзелам не аднаго і нават не двух аркестраў, асабліва не толькі класічны паланез,



а і вяселья свецкія забавы, паўдзельнічаць у гульнях і конкурсах, адпачыць за ціхай размовай, пазнаёміцца са знакамітацямі (хто са славытых выканаўцаў ці літаратараў запрошаны на баль — сакрэт). І апоўначы сустрэць Стары Новы год з традыцыйным келіхам шампанскага ў асяроддзі артыстаў.

Словам, чакаецца шыкоўнае свята, дзе вясці рэй будзе Яе Вялікасць Музыка. А што да прозы жыцця... Кошт уваходнага білета (сюды, скажам так, уключаны ганарар музыкантаў, артыстаў, аплата паслуг харэографу, сувеніраў і прызоў для ўдзельнікаў гульні, шампанскага з лёгкай закускай) — 120 тыс. рублёў. Для эксклюзіўнай імпрэзы вялікага творчага калектыву гэта няшмат, асабліва ў параўнанні з круглымі лічбамі на рэкламных афішах (адпаведна, і на білетах) поп-гастролёраў, "фанерных спраў" майстроў...

С. ВЕТКА
На здымку: атрыбут свята. Фота Віктара Кавалёва

Тое, што блізка

Для Польскага інстытута ў Мінску ("ІР") мінулы год быў знамянальны: прадстаўнічая і паважаная ўстанова адзначала 15-годдзе свайёй працы на абсягах Беларусі.

Зрэшты, адметную дату ў дзейнасці "ІР" мы адзначалі разам, бо на працягу паўтара дзесятка гадоў і ў сталіцы нашай краіны, і ў рэгіёнах ладзіўся дыялог з вельмі блізкай для беларусаў культурай Польшчы, адбываліся прэзентацыі яе набыткаў і агледзіны нашай агульнай спадчыны, ажыццяўляліся супольныя праекты, скіраваныя на падтрымку дасягненняў ў розных сферах беларускай мастацкай творчасці, у гуманітарных навуках — дзеля развіцця добрасуседскіх, сяброўскіх ды роднасных стасункаў між двума народамі.

Самы першы ў свеце польскі культурны асяродак быў створаны ў Будапешце — у 1939 годзе. А на пачатку 90-х, калі ва Усходняй Еўропе з'явіліся новыя незалежныя дзяржавы, Польшча пачала актыўна развіваць стасункі з тымі краінамі, з якімі мае глыбокія шматвяковыя гістарычныя і культурныя сувязі. Вынікам адпаведных ініцыятыў сталася адкрыццё Польскага інстытута ў Мінску (1994), а затым у Вільнюсе (1996) і Кіеве (1998). Сёння ў розных краінах і на розных кантынентах працуюць ужо 22 такія інстытуты, якія займаюцца найперш папулярызацыяй дасягненняў польскай культуры і навукі за мяжой. Аднак відавочна, што 15-гадовая прысутнасць "ІР" у Беларусі адметная не толькі правядзеннем самых розных пазнаваўчых імпрэз, а і супрацоўніцтвам, тым узроўнем партнёрства, што спрыяе шчырым кантактам, крэатыўнаму і плённаму абмену ідэямі, збліжэнню краін і людзей.

Колькі адбылося запамінальных праграм, візітаў выдатных прадстаўнікоў польскай культуры і навукі! У наш календар арганічна ўвайшлі такія штогадовыя акты, як "Восень з польскай культурай", "Дні польскага кіно", "Залатая сотня Польскага тэлебачання", "Польскі відэаклуб". Выступленні польскіх арганістаў, джазменаў, дыржораў, камерных выканаўцаў упрыгожваюць наша канцэртнае жыццё; поспех суправаджае вернісажы плакатыстаў, фотамастакоў, графікаў. Прадстаўнікі краіны-суседкі ўдзельнічаюць у значных міжнародных фестывалах ("Белая Вежа", "Панарама", "Лістапад"). Дапамагае "ІР" у правядзенні канферэнцый, семінараў і майстар-класаў, падтрымлівае арыгінальныя выдавецкія праекты, выпуск нотадрукаў, музычных дыскаў, літаратурных перакладаў; развівае сувязі з беларускімі музеямі, бібліятэкамі, установамі адукацыі і навукі...

Агульнае наша святкаванне 190-годдзя Станіслава Манюшкі; сустрэчы з легендарным Анджэем Струмілам; трыумфальны канцэрт мужчынскага вакальнага ансамбля "Affabre concinui"; падарак плакатаў з Галерэі Кшыштыфа Дыды; знаёмства з талентамі Іааны Пехі Рамана Каларуса; адкрыццё пяшчотнага і дзёрзкага — джазавага! — Шапэна ў віртуознай версіі Адама Маковіча... Мы ўспамінаем цудоўныя падзеі, да якіх "ІР" на чале з яго дырэктарам Пятром Казакевічам спрычыніўся ў 2009-м, чакаем новых праектаў і ўжо ведаем, што сёлетні Год Фрыдэрыка Шапэна, прысвечаны юбілею гэтага геніяльнага "пэта фартэпіяна", беларусы і палякі адзначаць разам.

Святлана БЕРАСЦЕНЬ



Ролі для новых адкрыццяў

На яе долю выпала гучная слава. Ды і сёння актрыса запатрабаваная: Матушка ў "Вяселлі", Альжбета ў "Паўлінцы", галоўная герайна ў "Дамскім танга". Ала Доўгая гатовая іграць усялякія ролі. Ёй цікава ўсё. Але гэта не адзнака неперaborлівага густу альбо легкадумнасці, а творчая пазіцыя, заснаваная на жыццялюбстве і даверы да рэжысёра і драматурга.



падала рэпліку за Паўлінку... Зрэшты, у гэтым спектаклі яна можа сказаць тэкст за каго хочаш. Паўлінка, Альжбета... У агульнай колькасці ў гэтай п'есе Ала Доўгая іграе каля 40 гадоў!

"Чым даўжэй іграеш спектакль, тым больш упэўнена сябе адчуваеш, прыходзяць досвед, майстэрства. Але гэта не значыць, што трэба спадзявацца толькі на сваю памяць і, што называецца, на аўтамаце рабіць сваю працу. Гэта аднастайна і нецікава. Прыемна выходзіць на сцэну і соты раз, калі твая роля "абрастае" новымі падрабязнасцямі, нюансамі. Усе гэта чэрпаецца з жыцця, са штодзённых назіранняў, з кругагляду, з унутранага свету акцёра. Трэба іграць, як у апошні раз, і знаходзіцца ў бесперапынным пошуку. Тады майстэрства будзе на высокім узроўні", — мяркуе Ала Пятроўна.

Ёй пашанцавала на зоркавую, можна сказаць, этапную ролю. Нягледзячы на гэта, А. Доўгая лічыць аднолькава ўлюбёнымі ўсе свае ролі. І прыняццова супраць вызначэння ампула — лічыць гэта навізаннем творчай аспе акрэсленага абрыса, што збядняе артыста, які павінен умець сыграць абсалютна ўсё, нават процілегласці. Вось і ў самой А. Доўгай няма нічога агульнага з герайнай "Дамскага танга" — векавай хатняй недарэкай. "Чатыры разы прачытала гэтую п'есу, і мяне нішто не зачэпіла", — прызнаецца яна. Але таленавітая актрыса знайшла падыход да "шэрага" вобраза, убачыла некранутую глебу для новых акцёрскіх адкрыццяў. Бліскача ўвасобіла сваю новую герайну — глядач такую Алу Доўгую яшчэ не ведаў!

Ала Пятроўна любіць працаваць з апантанымі рэжысёрамі. Рэпетыцыі з імі ператвараюцца ў буянства ідэй, нястрымную творчасць у рэжыме "нон-стоп". Узнікае лан-

хварэла і не змагла выйсці на сцэну. Тэрмінова ўводзіцца ў спектакль Ала Доўгая. Ёй трэба было зрабіць неверагоднае — упершыню выйсці на сцэну ў самай аўтарытэтай пастаноўцы, кожную рэпліку ў якой усе ведалі на памяць. Ды і публіка ў той вечар была не звычайная: эліта эліт. Таму і адказнасць вялізная. Ці трэба казаць, што гэты спектакль мог стаць апошнім у кар'еры дэбютанткі? Ад усведамлення ўсяго гэтага маладая актрыса вельмі хвалялася. Тым больш, што не паспелі парэпеціраваць у поўным складзе з карыфеямі-купалаўцамі, ролю давалася вучыць амаль самастойна. Спадзяванне было толькі на сябе. Сёння Ала Пятроўна прыгадвае высокае нервовае напружанне, калі "мурашкі бегалі па скуры", а пасля спектакля нават падскочыла тэмпература.

Потым яна выходзіла на сцэну ў гэтай ролі сотні разоў, бо спектакль меў вялікую папулярнасць і купалаўцы часта выяжджалі з ім за межы сталіцы. Кожны сезон.

І вось аднойчы падчас творчай сустрэчы ў Алы Доўгай запыталіся, колькі гадоў яна

іграе Паўлінку. Адказ актрысы выклікаў здзіўленне: "Дык колькі ж тады вам?". Ёй было пад сорок, Паўлінцы, паводле Купалавага тэксту, — 18. Ад нетактоўнага пытання, на якое трэба было штосьці адказаць, Ала Пятроўна не збянтэжылася: "Мне столькі, колькі маёй Паўлінцы". Прысутныя з палёгкай удыхнулі... Сёння актрыса прызнаецца: "Калі не гляджу ў люстэрка, не адчуваю свой узрост". І з усмешкай прыгадвае афарызм: "Каб быць маладым, трэба шмат працыць".

А іграць Паўлінку Ала Пятроўна закончыла, калі ёй споўніўся 41 год. Яна добра запомніла словы класіка: "Ніколі не перажывай сваю славу"...

Ажыятаж вакол яе Паўлінкі прайшоў, цяпер іншыя актрысы выконваюць гэтую зоркавую ролю. Але як жа трэба любіць гэты спектакль, каб працягваць у ім іграць! Сёння Ала Доўгая выходзіць на сцэну ў Купалавай камедыі ў вобразе Альжбеты. Спачатку нялёгка было пераарыентавацца з адной ролі на другую, тым болей, што дзеянне адбываецца ў тых жа "родных" дэкарацыях. Неяк Ала Пятроўна нават

цуговая рэакцыя: ад рэжысёра творчай энергіяй зараджаюцца і артысты. Так адбывалася падчас пастаноўкі маскоўскім рэжысёрам Уладзімірам Панковым саунд-драмы "Вяселле" паводле А. Чэхава. Актрысу захапляюць і рэжысёрскія эксперыменты кіраўніка Нацыянальнага акадэмічнага тэатра імя Янкі Купалы Мікалая Пінігіна: "У яго столькі фантазіі — цікава рэпеціраваць!".

Але не ўсе эксперыменты даспадобы патрабавальнай Але Пятроўне. Да такіх, як тэлевізійны праект "Паўлінка-нэў", яна ставіцца негатыўна: "Поўная безгустоўнасць. Праект-аднадзёнка, створаны дзеля рэйтыngu і незразумела на каго разлічаны. Гэта не толькі непавага да нацыянальнай літаратуры, але і адсутнасць павагі да тэлегледача. Глядач разумны разбярэцца, не будзе марнаваць час на бязгладзіцу. "Паўлінка-нэў", пасрэднае шоу з "зоркамі", нішчыць твор Янкі Купалы і прайграе жывому тэатральнаму спектаклю ва ўсім. А наша "Паўлінка" і сёння папулярная сярод усіх узростаў, асабліва ў моладзі".

Прадстаўніца старэйшага пакалення купалаўцаў, А. Доўгая ў маладых акцёрах бачыць годную змену: "Яны адразу падхопліваюць традыцыі тэатра і дадаюць новую энергію. Маладыя ў нас — таленавітыя, і рамяство ведаюць. А што не ведаюць — з часам прыйдзе. Бракуе хіба што апантанасці. Той, якая была ў нашага пакалення, няма таго творчага асяроддзя, атмасферы, што была раней... І не ўсё ў акцёрскай прафесіі вызначаецца талентам, патрэбна вялікае жаданне іграць і вучыцца, быць у заўсёдным пошуку, шмат чытаць, глядзець, думаць".

Адаўшы тэатру 45 гадоў, Ала Доўгая чамусьці дагэтуль застаецца без ганаровых званняў, якія яна, безумоўна, заслужыла. Аднак у святле рампы званні не маюць значэння. Галоўнае — глядацкая любоў, без якой не мае каштоўнасці тое, што ты робіш. А глядачы яе любяць.

Марына ДОЎТЕР

На здымку: Ала Доўгая і народны артыст Беларусі Арнольд Памазан у спектаклі "Паўлінка".

Чутны крок у галерэі

Больш як сотня работ жывапісцаў, фотамастакоў, майстроў акварэлі размясцілася ў трох выставачных галерэях Нацыянальнай бібліятэкі Беларусі — "Лабірынт", "Атрыум" ды "Ракурс". Гэта пераважна зусім новыя творы, прадстаўленыя чальцамі грамадскага аб'яднання "Міжнародная гільдыя жывапісцаў" у межах традыцыйнага штогадовага праекта "Арт-крок".



Старшыня Міжнароднай гільдыі жывапісцаў, загадчык галерэйна-выставачнага комплексу мастак Фёдар Ястраб добра памятае першы "Арт-крок". Здзейснены ён быў у снежні 1999-га, калі самыя папулярныя беларускія майстры ды іх маладыя калегі, што працуюць на памежжы розных відаў і жанраў творчасці, наладзілі яскравую калядную выстаўку ў сталічным Музеі сучаснага выяўленчага мастацтва.

Мінула 10 гадоў. Дзякуючы таму, што ля цэнтральнай магістралі Мінска паўстаў такі гігант айчыннага дойддства, як Нацыянальная бібліятэка, у нашых творцаў (шмат у чым дзякуючы энтузіязму і арганізатарскаму таленту іх калегі Фёдара Ястраба) з'явілася магчымасць асвойваць новую выставачную прастору. У беларускім культурным асяроддзі распаўсюджваецца цяпер не толькі водгук арт-крокаў, што кожную зіму гучаць у галерэях бібліятэкі, а і добры розгалас іншых крэатыўных праектаў Міжнароднай гільдыі жывапісцаў, такіх напрыклад, як "Арт-лінія" (выстаўка і конкурс графічных работ), біенале жывапісу, "Universum"...



Чарговая выстаўка "Арт-крок", што адкрылася на пачатку снежня мінулага года, будзе працаваць да 12 студзеня. Экспазіцыя адлюстроўвае новыя творчыя крокі знаных прафесіяналаў і дазваляе заўважыць адметную хаду тых маладых мастакоў, якія ўжо выявілі сваю індывідуальнасць. Васіль Касцючэнка, Мікола Кірзеў, Сяргей Малішэўскі, Аляксей Забаўчык, Уладзімір Кожух, Зоя Луцэвіч, Барыс ды Іван Сямілетавы, Георгій Паплаўскі, Фёдар Ястраб, Зміцер Сурывовіч, Каміль Камал, Уладзімір Ісачанка, Аляксандр Грышкевіч, Уладзімір Дзядзюля,



Вера Джукіч, Уладзімір Шчаўкун, Віталь Губараў, Сяргей Кажамякін, Аляксандр Некрашэвіч... Дастаткова і гэтых прозвішчаў (а калі назваць усіх удзельнікаў праекта, іх будзе амаль паўсотні!), каб дасведчаны чытач зразумеў, наколькі розныя — здавалася б, несумяшчальныя ў адной прасторы, — мастакі прадстаўленыя на выстаўцы і наколькі гэта цікава.

Лана ІВАНОВА

На здымках: творы, прадстаўленыя ў экспазіцыі.

Фота Віктара Кавалёва



Ад прадзедаў...

Слова краязнаўцы

Аляксей Дуброўскі з Пінска разважае пра экалагічнае краязнаўства:



— Краязнаўства — адзін з найцікавейшых заняткаў чалавека, які жадае спазнаць наваколле. Мяне заўжды цікавіла гісторыя, прырода, падарожжы. Працуючы інжынерам, падчас адпачынку яшчэ ў 1970-я здолеў даехаць і да Архангельска, і да егіпецкіх пірамід, прайсціся сцежкамі Сяргея Ясеніна і Льва Талстога. Пазней, на ровары з Пінска даехаў да Адэсы, Кракава, Гданьска. Я адкрыў для сябе шмат новага, у тым ліку і багаты духоўны свет людзей. Усе мае падарожжы дапамаглі па-сапраўднаму ацаніць месца, дзе нарадзіўся і жыў. Радзіма стала яшчэ даражэйшай і цікавейшай: я пачаў адкрываць новыя старонкі ў яе гісторыі, знаёміцца з багатай прыродай.

Са сваімі захапленнямі знаёмлю і іншых. Вось адзін прыклад з майго жыцця. Звярнуўся да мяне з адной школы з просьбай, каб я для трэцікласнікаў правёў экскурсію па гарадскім парку. Прышоў напружана, паглядзеў, якія травы растуць. З іх і пачаў свой апавед, пра іх лекавыя якасці. К канцу экскурсіі школьнікі падаставалі спыткі і пачалі запісваць тое, што я раскаваў. А пасля і ўвогуле не хацелі мяне адпусціць. У кожнага ёсць бабулі, дзядулі, якія хварэюць. І дзецці пыталіся, якімі зёлкамі іх можна вылечыць. І гэта настолькі сур'ёзна і кранальна, што вырашыў і надалей займацца экалагічным выхаваннем. Можна, ведаў дапамогуць людзям усваяць, што трэба беражліва адносіцца да прыроды. Хаця пра экалогію шмат выдзецца гаворак і ў дзіцячых садках, і ва ўніверсітэтах, а мясы як завальвалі смеццем, так і працягваюць завальваць...

Зараз з'явілася шмат тэхнічных магчымасцяў, каб вывучаць расліны вакол гарадоў і вёсак, фаўну старых паркаў. Тэм для такой працы бязмежная колькасць. У садках і школах больш увагі трэба надаваць паходам на прыроду з канкрэтным заданнем кожнаму дзіцёнку. Адна старэйшая турыстка з Польшчы, пасля таго, як я паказаў ёй Палесце, усклікнула: "Гэта ж рай!" Яна мела рацыю. Мы жывём у раі. Каб яго ўбачыць, трэба толькі азірнуцца навокал. Да гэтага трэба ісці. У супрацьлеглым выпадку прырода сама з намі разбіраецца і паставіць кропку на нашай цывілізацыі.

Год Казіміра Свяяка

На Астравеччыне рупліўцамі-краязнаўцамі выпушчаны буклет да 120-годдзя нараджэння святара Канстанціна Стапоўіча. Больш шырока ён вядомы як паэт Казімір Свяяк (1890 — 1926).

Нарадзіўся святар і паэт 19 лютага ў вёсцы Барані. У 1915 годзе быў высвечаны на ксяндза. Пасля непрацяглых пераездаў, быў прызначаны служыць у касцёл св. Яўхіма ў в. Клошчаны, што побач з яго роднай вёскай. Выступаў з беларускамоўнымі казаннямі. Хварэў на сухоты. Памёр у Вільні. Згодна з яго жаданнем, над магілай прагучалі развітальныя словы на трох мовах: па-беларуску казаў ксёндз Гадуеўскі, па-польску — Рэпац, па-літоўску — Чыбірас. Пахаваны на могілках Роса.

120-годдзе Казіміра Свяяка — гэта не свята аднаго дня, 19 лютага. Пад імем гэтага шчырага беларуса павінен прайсці ўвесь год, калі не ва ўсёй краіне, то хаця б на Астравеччыне. Мо землякі яшчэ перавыдадуць паэтычны зборнік Свяяка "Мая ліра" ці філасофскі дзёнік "Дзея маёй мыслі, сэрца і волі"?..

Павел РАДЫНА

Кропку ставіць яшчэ рана...

Пабачыў свет першы том "Летапісная хроніка Бераставіччыны" (Ад старажытных часоў да 1900 года. Падзеі. Дакументы. Фатаграфіі). Здавалася б, дакументальная хроніка "Памяць. Бераставіцкі раён" назаўсёды ўвекавечыла гісторыю краю ад старажытнасці да нашых дзён. Кніга аб'ёмам больш як 600 старонак, якая выйшла ў 1999-м, — яскравае сведчанне плённай працы навукоўцаў і краязнаўцаў. Нездарма рэдактар-укладальнік Мікалай Пацэнка стаў лаўрэатам спецыяльнай прэміі Прэзідэнта Рэспублікі Беларусь.

Але кропку было ставіць рана. І гэта добра разумеў дапытлівы Мікалай Іванавіч — метадыст па захаванні гісторыка-культурнай спадчыны раённага метадычнага цэнтара. Таму з краязнаўцамі-аднадумцамі каля дзесяці гадоў працягваў карпатлівую працу над "Летапіснай хронікай". Пра гэтую працу раскавае Мікалай Пацэнка.

— **Мікалай Іванавіч, што ўяўляе сабой выданне?**

— Гэта кніга, у якой на 250 старонках сабраны невядомыя і малавядомыя гістарычныя дакументы і краязнаўчыя матэрыялы. На час выхаду кнігі "Памяць" яны яшчэ не былі знойдзены.

— **Якія асаблівасці "Хронікі"?**

— Калі ў кнізе "Памяць" гістарычныя падзеі падаюцца ў форме нарысаў, то ў "Хроніцы" па іншай схеме: дата — падзея. Як адначасна навуковы кансультант прафесар Гродзенскага дзяржаўнага ўніверсітэта імя Янкі Купалы Сяргей Габрусевіч, "падзею трэба падмацоўваць дакументамі". А пісьменнік Уладзімір Ліпскі падчас наведвання Бераставіцы наказваў: "Абавязкова давайце каментары да падзеі, калі адчуваецца, што яны патрэбны". Таму нашы "даты — падзеі" суправаджаюцца грунтоўнымі дакументальнымі матэрыяламі.



Так, пры падрыхтоўцы былі вывучаны і прааналізаваны тысячы старонак розных архіўных дакументаў. Некалькі соцень з іх уключаны цалкам ці фрагментамі ў першы том. Ёсць у кнізе і ілюстрацыі. Гэта як гістарычныя, так і сучасныя фотаздымкі.

— **Якія дакументы асабіста вам найбольш дарагія?**

— Мне пашчасціла цэлы месяц папрацаваць у Лондане ў бібліятэцы імя Ф. Скарыны, дзе ў адным з архіўных дакументаў я знайшоў згадку пра крывавае падзеі ў Бераставіцы ў 1794 годзе падчас паўстання пад кіраўніцтвам Тадэвуша Касцюшкі. Спатрэбілася шмат часу, каб адшукаць данясенне ў Пецярбург пра падзеі, якія адбываліся ў Бераставіцы, у адным з маскоўскіх архіваў і атрымаць яго ксеракопію.

— **Першы том "Летапіснай хронікі" выйшаў у адзіным экзэмпляры...**

— Пакуль так. Выдадзены ён у Ваўкавыскай друкарні. Цяпер рэдакцыйны савет, які ўзначальвае намеснік старшынкі Бераставіцкага райвыканкама Сяргей Чыкун, шукае спонсараў, каб выдаць "Хроніку" накладам хаця б 100 экзэмпляраў, каб яна трапіла ў школы, бібліятэкі, арганізацыі, прадпрыемствы, гаспадаркі раёна.

Але мы ўжо працуем і над другім томам, які ахопіць падзеі ад 1900 да 1945 года.

Галіна РАМАНЧУК
Фота аўтара



Жывое слова памяць зберажэ

У выставачнай зале Горацкага гісторыка-этнаграфічнага музея адбылася прэзентацыя калектыўнага зборніка мясцовых аўтараў "Над родным краем жураўлі", прымеркаванага да 65-годдзя вызвалення Беларусі ад нямецка-фашысцкіх захопнікаў. Зборнік выйшаў невялікім тыражом за кошт сродкаў грамадскіх раённых арганізацый — "Беларускага фонду міру" і "Беларускага аб'яднання ветэранаў". Кніга змяшчае вершы, нарысы і эсэ 23 мясцовых аўтараў.

У перапоўненай зале, акрамя саміх аўтараў, было шмат моладзі — студэнтаў і вучняў-старшакласнікаў. Менавіта вучні гімназіі былі задзейнічаны ў інсценіроўцы твора прафесара БДСГА Міхаіла Мікалаева "Жывая крынічка памяці Івана" (пісьмы з фронту), а студэнты акадэміі выразна чыталі на памяць вершы горацкіх паэтаў.

Хвілінай маўчання ўшанавалі памяць ветэрана вайны Мікалая Каравульнага, нарыс якога пра абарону Сталінграда змешчаны ў зборніку. Цікава было палухаць ўступленні ўдзельнікаў вайны. Пра рэальныя факты, што леглі ў аснову верша "Смерць партызана",

расказаў ветэран Леанід Самусенка. Праўдзіва і глыбока перадалі адчуванне вайны і тыя аўтары, якія нарадзіліся ў пасляваенны час: Ніна Кавалёва, Святлана Цярэшка, Андрэй Пугач, Сяргей Кісялёў і інш., а таксама маладыя паэты Лія Родная, Таццяна Гаўрыленка, Алесь Цэван. "Калі зямля праз некаторы час здольна залечыць свае раны, то ў сэрцах чалавечых яны, нанесеныя вайной, не зажываюць ніколі, — сказала Алесь. — Але чым далей захоўваецца памяць, тым большая верагоднасць не дапусціць новай вайны".

На мерапрыемстве гучалі песні на словы Ніны Кавалёвай, Льва Васільева,

Святланы Цярэшкі, Ліі Роднай у выкананні Віктара Малчанава і Надзеі Курбасавай.

Шчырую ўдзячнасць усім, хто быў задзейнічаны ў выданні гэтага зборніка, выказаў ветэран вайны Аляксей Багамолаў: "Вялікі дзякуй усім горацкім паэтам і празаікам, якія ўлучылі гукі сваіх сардэчных струн, свой паэтычны талент і пісьменніцкі дар, сваю любоў і ўдзячнасць загінуўшым і жывым удзельнікам бітвы ў зборнік памяці аб больш чым пяці тысячых падпольшчыкаў і партызан, савецкіх і польскіх воінаў — тых, хто аддаў сваё жыццё за вызваленне Горацкага краю ад нямецка-фашысцкіх прыгнятальнікаў, у зборнік памяці аб больш як сямі тысячых жыхароў Горацкай зямлі, загінуўшых ад куль і снарадаў на франтах Вялікай Айчыннай вайны. Усім супрацоўнікам ідэалагічнага фронту жадаю данесці гэты зборнік да кожнага маладога чалавека, парадаваць усіх жыхароў зямлі Горацкай. Да гэтага далучаюцца заслужаны работнік культуры Расійскай Федэрацыі і пісьменніца з Масквы Ірына Малаковіч-Сяргеева, ветэран вайны, былы партызан 115-й Горацкай брыгады і былы пасляваенны аграном Горацкага раёна Яўген Курыленка з Мінска".

Людміла ДЗЕРУЖКОВА

Ён быў беларусам

Пра невядомае імя прафесара Пятра Галузы

9 красавіка 1980 года, на восемдзесят трэцім годзе жыцця ў Аляксандраўскім раёне, прафесар Пётр Рыгоравіч Галуза. У сціплым некралогі гаварылася, што гэта быў таленавіты навуковец, актыўны грамадскі дзеяч і надзвычай сціплы чалавек.

Калі ў Казахстане, хаця б каротка, паведамілі пра гэтую страту, то на радзіме Пятра Рыгоравіча, у Беларусі, не з'явілася ні радка. І гэта зразумела. Большая частка жыцця, навуковае дзейнасць, прайшлі ў рэспубліках Сярэдняй Азіі і Казахстане. Таму імя Пятра Рыгоравіча не ўвайшло ні ў адну айчынную энцыклапедыю, яго няма ні ў адным беларускім біяграфічным даведніку. А быў ён беларусам.

Нарадзіўся Пётр Галуза 10 ліпеня 1897 года ў вёсцы Даргейкі Сенненскага павета Віцебскай губерні ў сям'і заможнага гаспадары. Гэта дазволіла Пятру атрымаць добрую адукацыю. Працоўную дзейнасць пачаў у 1914 годзе настаўнікам выскавай школы. З 1916 года Пётр Рыгоравіч служыў у царскім войску. Пасля звальнення працаваў у павятовым адзеле народнай асветы ў горадзе Сяно. Але нядоўга. У 1919-м зноў прызвалі ў войска: слу-

жыў у Чырвонай Арміі. Тады і ўступіў у шэрагі бальшавіцкай партыі, што дазволіла скончыць Камуністычны ўніверсітэт імя Сявядлова ў Маскве. Затым Галузу камандзіравалі ў Ташкент, у Сярэднеазіяцкі камуністычны ўніверсітэт, у якім ён загадваў кафедрай гісторыі. Да гэтага часу адносіцца першыя навуковыя публікацыі Пятра Рыгоравіча. Так, у Ташкенце ў 1926 годзе выйшаў яго гістарычны нарыс "Узбраенне рускіх перасяленцаў у Сярэдняй Азіі". У гэтым жа годзе ў часопісе "Коммунистическая мысль" распачалася, а ў 1927-м была працягнутая публікацыя вялікай навуковай працы "Перасяленчыя палітыка царызму ў Сярэдняй Азіі" і шэраг іншых артыкулаў.

Пасля была вучоба ў інстытуце Чырвонай прафесуры ў Маскве. Адначасова з'яўляўся дацэнтам кафедры гісторыі СССР Камуністычнага ўніверсітэта працоўных Усходу (Масква), пазней — навуковым

супрацоўнікам Інстытута імя Леніна.

У 1930-м годзе П. Галуза вяртаецца ў Ташкент. Працуе намеснікам дырэктара Сярэднеазіяцкага навукова-даследчага інстытута гісторыі рэвалюцыі, прарэктарам Сярэднеазіяцкага Камуністычнага ўніверсітэта, намеснікам загадчыка культурна-адукацыйнага Сярэднеазіяцкага ЦК УКП (б). З 1935 па 1937-ы Пётр Рыгоравіч — рэктар, прафесар, загадчык кафедры гістарычных навук Туркменскай вышэйшай камуністычнай сельскагаспадарчай школы.

У 1937 годзе Пётр Галуза быў беспасадкаўна рэпрэсаваны. І каля дзесяці гадоў правёў у лагерах. Вядома, ні пра якую навуковую дзейнасць у гэты перыяд не магло быць гаворкі. Але і пасля вызвалення, у 1946 годзе, Пётр Рыгоравіч не меў права займацца навукай. Спачатку ён працаваў эканамістам на заводзе Сярэднеазіямаш у горадзе Чырчыку Узбекскай ССР, пасля — кіраўніком групы вытворчага планавання, інжынерам шахтабудаўнічага ўпраўлення трэста "Даліненшахтбуд" у г. Чурубай-Нура (цяпер — г. Абай) Карагандзінскай вобласці Казахскай ССР.

Толькі ў 1956 годзе Пётр Галуза быў рэабілітаваны і атрымаў магчымасць — пасля амаль дваццаці гадоў перапынку — заняцца навукова-даследчай працай. У гэтым жа годзе яго прызначылі старшым навуковым супрацоўнікам Інстытута гісторыі, археалогіі і этнаграфіі імя Ч. Валіханова. На падставе апублікаваных у канцы 1920 — 1930-х гадоў прац яму была прысуджана навуковая ступень кандыдата гістарычных навук. У 1965 годзе П. Галуза абараніў доктарскую дысертацыю на тэму "Аграрныя адносіны на поўдні Казахстана ў 1867 — 1914 гадах", а пазней стаў прафесарам.

Пётр Галуза, член Вучонага савета Інстытута гісторыі Акадэміі навук СССР, быў удзельнікам першага з'езда гісторыкаў-марксістаў, які праходзіў у 1928 годзе ў Маскве, Усесаюзнай нарады гісторыкаў у Маскве ў 1962-м годзе, а таксама многіх іншых навукова-практычных канферэнцый па пытаннях развіцця грамадскіх навук. Яго яшчэ належыць дзесяткі навуковых прац па самых розных гістарычных пытаннях. Ён даследаваў каланіяльную і перасяленчую палітыку царызму ў Туркменскім краі, гісторыю аграрных адносінаў у дарэвалюцыйным Казахстане, а таксама нацыянальна-вызваленчы рух народаў Сярэдняй Азіі. Было б добра, каб і на радзіме Пятра Рыгоравіча знайшліся тэмы, што зацікавілі яго багатай спадчынай.

Выданне пра незабыўны час

Да 65-годдзя Перамогі ў Вялікай Айчыннай вайне беларускія і расійскія архівісты распачалі падрыхтоўку унікальнага выдання — навуковага апісання асабістага архіва Панцеляймона Панамарэнкі. Дакументы з яго зберагаюцца ў Расійскім дзяржаўным архіве сацыяльна-палітычнай гісторыі ў Маскве, Нацыянальным архіве Рэспублікі Беларусь і Беларускаму дзяржаўным архіве-музеі літаратуры і мастацтва ў Мінску.

Маскоўскі збор налічвае 108 спраў за 1946—1981 гг. Гэта рукапісы прац Панамарэнкі па гісторыі партызанскага руху і падрыхтоўчых матэрыялаў да іх, калекцыя дакументаў, рукапісных і друкаваных матэрыялаў па гісторыі Вялікай Айчыннай вайны. Дакументы адразу пасля смерці П. Панамарэнкі паступілі ў ЦК КПСС. Большасць спраў — аб'ёмныя, некаторыя нават налічваюць больш як тысячу аркушаў. Мінскі збор складаецца з 71 справы за 1930—1950, 1981—1982 гг. У архіў яны паступілі ў ліпені 2000 г. ад унучкі Панамарэнкі Святланы Валер'еўны. Сярод дакументаў — рукапісы, дакументы, сабраныя па гісторыі Вялікай Айчыннай вайны, Заходняй Беларусі, фотаздымкі і іншы.



Архіўная частка будзе дапоўнена каталогам кніг з бібліятэкі П. Панамарэнкі, што захоўваюцца ў Цэнтральнай навуковай бібліятэцы імя Якуба Коласа Нацыянальнай акадэміі навук Беларусі, у Дзяржаўнай публічнай гістарычнай бібліятэцы Расіі, Прэзідэнцкай бібліятэцы Рэспублікі Беларусь, іншых дзяржаўных сховішчах і прыватных зборах. Многія выданні маюць дарчыя надпісы вядомых асоб. Плануецца таксама падаць звесткі і пра атрыманыя ад Панамарэнкі экспанаты Беларускаму дзяржаўным музеям гісторыі Вялікай Айчыннай вайны і Нацыянальным гістарычным музеем Беларусі. У выніку даведнік стане не ведамасным, а міжгаліновым з назвамі: "Панцеляймон Панамарэнка. Архівы, бібліятэкі, музеі". Упрыгожаннем выдання могуць стаць творы выяўленчага мастацтва з выявамі Панамарэнкі. А такіх зберагаецца нямала. Трэба толькі іх сабраць.

Сярод кіраўнікоў Савецкай Беларусі Панцеляймон Панамарэнка займае асаблівае месца. Ён прыехаў у Мінск летам 1938 г. на па-саду першага сакратара ЦК Кампартыі Беларусі і ў 1948 г. выехаў у Маскву "на павышэнне". Гэтае дзесяцігоддзе ва ўспамінах Панамарэнкі, старонкі з якіх надрукаваў у "Нёмане" у 1992 г. філосаф Ф. Канстанцінаў (месца захоўвання арыгінала невядома), названа "незабыўным часам". Менавіта Панамарэнка стаў "збіральнікам" беларускіх зямель: далучыў у 1939 г. Заходнюю Беларусь, пераканаў Сталіна ў тым, што Палессе з Брэстам і Пінскам павінна быць у складзе БССР. Пазней адстаяў перад Палітбюро ЦК ВКП(б) Полацк у межах Беларусі. У гады Вялікай Айчыннай вайны ён узначальваў Цэнтральны штаб партызанскага руху, у вызваленай Беларусі шмат зрабіў для аднаўлення гаспадаркі і культуры. Пасляваенны план забудовы Мінска рыхтаваўся архітэктарамі паводле прапаноў і пад наглядом Панамарэнкі. У сучасным Мінску пра яго нагадваюць і будаваны пры ім праспект Незалежнасці, і мемарыяльная дошка на знакамітым 2-м Доме Саветаў, і вуліца яго імя.


Янка МЯЦЕЛІЦА

На здымку: Панцеляймон Панамарэнка.

Віцебская акварэль пачынаецца з Фелікса Гумена. Каб пераканацца ў гэтым, пры чарговым наведванні горада над Дзвіной завітаў да мастака.



Чароўныя акварэлі



Праграма ВНУ прадутледжвала напісанне дыпломнай работы толькі алеем. Фелікс Гумен напісаў акварэль "Зваршчыкі суднарамонтнага завода". Але пераносіць на холст алеем не стаў. Прышлося схітрыць перад выкладчыкамі. Затое пасля Гумена ўсім студэнтам дазволілі пісаць дыплом акварэлю.

Па размеркаванні Фелікс Фёдаравіч працаваў у школах Полацка і Наваполацка. Выкладаў маляванне і чарчэнне. Веў таксама гурток. Вадзіў дзяцей маляваць Еўфрасінеўскую царкву, за што мастака неаднаразова дакаралі на мастацкіх і педагогічных саветах. А пасля падаў заяву на замшчэнне пасады старшага выкладчыка на мастацка-графічны факультэт у Віцебскі педагогічны інстытут. Так перабраўся ў абласны цэнтр.

Не перастаў мастак займацца з моладдзю нават пасля таго, як пакінуў працу выкладчыка. Яго за-

прашаюць правесці майстар-класы ў школах горада. Можна Фелікса Фёдаравіча ўбачыць сярод дзяцей і ў рэпінскім Здраўнёве.

А што адлюстравана на акварэлях мастака? Цікавыя індустрыяльныя пейзажы. Гэта заводы, фабрыкі... Настолькі прастыя сюжэты, што ў рэальным жыцці іх проста не заўважаеш. Шмат увагі творца надае вобразам прыроды. Заснежаны лес, крануты восенскай жаўцізнай сад, горы... А кветкі! Усе эмоцыі і не перадаць. Застаецца толькі запрасіць чытачоў наведваць залу Фелікса Фёдаравіча ў Віцебскім мастацкім музеі. Хоць там і не шмат выстаўлена яго прац, але і праз іх можна акунца ў чароўны свет мастацтва Фелікса Гумена.

Сяргей МАКАРЭВІЧ

На здымку: Фелікс Гумен, акварэлі мастака.

Сапраўднымі энтузіястамі музейнай справы, шчырымі працаўнікамі з'яўляюцца дырэктар Аліна Стэльмах, галоўны захавальнік фондаў Таццяна Шлег, навуковыя супрацоўнікі, якія працягваюць стараннасць і настойлівасць у зборы, апрацоўцы, уліку, захаванні, папулярызацыі краязнаўчых матэрыялаў. Вядома, эканамічныя цяжкасці адбываюцца і на рабоце музея. Тым не менш, намаганнямі супрацоўнікаў сабрана каля 18 тысяч прадметаў асноўнага і больш як 8 тысяч навукова-дапаможнага фондаў. Штогод установу наведваюць больш як 6 тысяч чалавек. Музей стаў значным навукова-асветніцкім цэнтрам раёна. Тут праводзяцца экскурсіі, тэматычныя вечары, сустрэчы са знакамітымі людзьмі, канферэнцыі, семінары, урокі і мерапрыемствы для школьнікаў, арганізуюцца выставы. Навуковыя супрацоўнікі аказваюць метадычную дапамогу студэнтам і навучэнцам, забяспечваюць іх краязнаўчымі матэрыяламі для напісання курсавых работ, рэфератаў, сачыненняў і інш. Традыцыйным стала тут правядзенне навукова-практычных канферэнцый "Лепельскія чытанні", падрыхтоўка і выданне навуковых прац, буклетаў, даведнікаў.

Штодзённая напружаная, мэтанакіраваная дзейнасць музея не застаецца незаўважанай. У кнізе водгукаў можна знайсці сотні запісаў на розных мовах ад удзячных наведвальнікаў.

Ілья ЯНУШ, г. Лепель

Лепельскі куфэрак

Лепельскі раённы краязнаўчы музей у снежні мінулага года адзначыў 55-годдзе стварэння першай экспазіцыі.

У скарбніцу гісторыі мясцовыя жыхары, асабліва дзеці, ходзяць ахвотна, як у храм або ў тэатр. А паглядзець тут ёсць на што. Нават сам будынак музея з'яўляецца помнікам архітэктуры пачатку XIX стагоддзя. У ім размяшчалася кантора былой Бярэзінскай воднай сістэмы (1880—1950 гг.). Створаны ў 1953 годзе, краязнаўчы музей стаў сапраўдным цэнтрам адкрыццяў, пазнання, асветы для насельніцтва. У шасці залах адлюстравана гісторыя Лепельшчыны са старажытных часоў да нашых дзён. Асновай экспазіцыі з'яўляюцца прадметы археалагічных раскопак і знаходкаў на нашай тэрыторыі. Вялікі ўклад у вывучэнне краю яшчэ ў XIX стагоддзі ўнёс знакаміты лепельскі археолаг М. Куцінскі.

У 1920-я гады ў Лепельскім павеце былі створаны краязнаўчы таварыства і музей пры адзеле народнай асветы. Паслядоўнае і сістэматычнае даследаванне Лепельшчыны пачалося беларускімі археолагамі І. Ціханенкавым, К. Палікарпамым. Асабліва плённымі сталі пошукі вучоных А. Мітрафанова, Э. Зайкоўскага, Г. Штыхава, Л. Дучыц, У. Ксяян-

дзова. Апошні на беразе лепельскага возера Проша знайшоў стаянку чалавека, якая датуецца дзевятым тысячагоддзем да нашай эры. Заўсёды цікавасцю ў наведвальнікаў карыстаюцца тры скарбы з манет часоў Вялікага княства Літоўскага, краін Заходняй Еўропы XVI—XVII стагоддзяў, Расійскай імперыі канца XIX — пачатку XX стагоддзя.

Краязнаўчы музей захоўвае некаторыя звесткі гераічнай барацьбы лепельскіх воінаў супраць захопнікаў у Грунвальдскай бітве 1410 г., Ульскай бітве 1564 г., у вайне 1812 г. У Вялікай Айчыннай вайне каля 2000 нашых землякоў ваявалі на франтах і больш як 600 чалавек — у партызанскіх атрадах. Лепельская зямля нарадзіла і выхавала пяць Герояў Савецкага Саюза, аднаго кавалера ордэна Славы трох ступеняў.

Каштоўнымі набыткамі музея з'яўляюцца творы лепельскіх пісьменнікаў Тодара Кляшторнага і яго дачкі Тадзіяны Тодараўны, Пятра Дудо, Анаголя Вяцінскага, Уладзіміра Міхно, мастакоў Ф. Бурцава, А. Бухаркіна, А. Скавародкі, В. Мядзведскага, А. Ільнова, Г. Шаўры і інш.

Новыя адкрыцці

У Рагачове пры канцы снежня ўсталявалі помнік на магіле бабুলі Уладзіміра Караткевіча Людмілы Барысевіч. Адбылося тое дзякуючы ініцыятыве журналіста газеты "Звязда" Глеба Лабадзенкі.

Яшчэ ўвосень група журналістаў, наведваючы Рагачоў, убачыла, у якім запустэні знаходзіцца магіла бабুলі пісьменніка. Тады Глеб Лабадзенка звярнуўся праз свой сайт па дапамогу да карыстальнікаў Ін-

тэрнета. За непрацяглае час былі сабраны неабходныя сродкі для помніка. На ім змясцілі словы Уладзіміра Караткевіча:

Непагалёк ад легдзь
жывой капліцы,
Над бабчынай
магіляю старой,
Як слёзы залацістыя, жывіца
Цячэ з параненых
магутных хвой.

Падчас наведвання Рагачова Глеб Лабадзенка зрабіў некалькі адкрыццяў у біяграфіі Уладзіміра Караткевіча. Як высветлілася, Людміла Барысевіч была не роднай бабуляй пісьменніка (гэта другая жонка яго дзеда). Але менавіта ў яе будучы пісьменнік у дзяцінстве праводзіў вакацыі. А таксама атрымалася знайсці яе фота, якое раней даследчыкам было невядома. Паказальны прыклад краязнаўчых пошукаў. Пабоўш бы такіх ініцыятыў.

Павел РАДЫНА

На здымку: помнік на магіле бабুলі Уладзіміра Караткевіча.





Гусіным пяром

Уладзімір ЦАНУНІН нарадзіўся ў 1954 годзе ў вёсцы Батвінаўка Крычаўскага раёна. Скончыў гістарычны факультэт Магілёўскага педагогічнага інстытута (1975). Працаваў настаўнікам гісторыі ў родных мясцінах, а пасля Чарнобыльскай аварыі выехаў у Пружанскі раён (вёска Папялёва). З 1995 года і да гэтага часу выкладае гісторыю ў Вілейскім рэабілітацыйна-аздраўленчым цэнтры "Надзея". Сябра Саюза музычных дзеячаў. Лаўрэат многіх конкурсаў бардаўскай беларускай песні, у тым ліку ў Бельск-Падляску (2005). Друкаваўся ў рэспубліканскіх

выданнях і калектыўных зборніках аб'яднання самадзейных кампазітараў і паэтаў Мінскай вобласці "Жывіца". Выдаў лірычныя зборнікі вершаў "Зачараваная чаромха" (2007), "Пушчанскія галасы" (2007) і зборнік гумару "Мы самі пра сябе" (2009). Жыве ў Вілейцы.



«Адкрыта зазірнуць у бездань неба»

На пачатку хачу папрасіць прабачэння ў героя майго папярэдняга артыкула Уладзіміра Цішурова, месца нараджэння якога я, паспадыяваўшыся на сваю памяць, моцна пераблытаў. Таму ўдакладняю: У. Цішуроў нарадзіўся ў вёсцы Навапруддзе Крулянскага раёна.

А цяпер — да новых нататак. Неяк забег у "ЛіМ" са сваёй чарговай вандроўкі вечна прыспешаны пісьменнік Уладзімір Ягоўдзік і кажа: "Ты ведаеш, каго сустрэў?! Валодзью Цануніна. У Вілейцы. Не забыў? Сусед і ратавальнік Купрэва па Белаежскай пушчы. Вёска Папялёва на Пружаншчыне... Ну, цяпер успомніў?..".

А як жа, вядома, успомніў. Валодзья — і педагог, і гумізят, і бард, і баяніст, і рэзчык па дрэве, і проста беларус да мозга касцей. Жонку яго, Святлану, дачку, сына, рыбалку, ваяжы па пушчы, зуброў, рыбалку ў глейкай сажалцы, тэледымкі і высокую рыпучую драўляную лясвіцу на мансарду, дзе адзінока жыве паэт Мікола Купрэў, — усё памяню...

І вершы яго памятаю. Ён мне яшчэ адтуль дасылаў іх, а пасля і сам наведаўся. Без малага дваццаць гадоў прамінула з таго часу...

І вось — званок. "Чакай, па дарозе ў адно месца заеду да цябе ў рэдакцыю. Падару пару кніжачак самапальных. Паглядзіш, ці ёсць там што..."

Так і выйшла. Валодзья яшчэ крэпкі, жылісты, эlegantны, інтэлігентна выстраены, не надта каб і пасівель. Аптыміст. Любімая праца і хобі не даюць яму ныць і раскісаць. "Жыву ў задавальненне — і сабе і людзям..." Пакінуў мне ажно тры вершаваныя зборнічкі. Сядзеў у выхадныя, чытаў іх.

Безумоўна, Уладзімір Цанунін лірык па складзе характару і душы сваёй. Добры паэт, прафесійнальны, як і ва ўсім асцянім, чым ён актыўна займаецца. Любіць дзяцей, вучыць іх дабру і беларускай гісторыі — адно гэта каштуе годнага чалавечага жыцця. Чарнобыльская бяда паматала яго па беларускім свеце. Дзе толькі ні жыў! Пакуль нарэшце не прытуліла яго Вілейка. І заўсёды з сабой у яго была гітара... і бацькаў баян... Выконвае песні на свае ж вершы.

На пачатку, уцякаючы з сям'ёй ад наступстваў Чарнобыльскай аварыі, апынуўся ажно на Пружаншчыне. Незалежнасць сустрэў, можна сказаць, у Белаежскай пушчы, у адным доме з вядомым паэтам-валадужнікам Міколам Купрэвым, з якім дзяліўся ўсім, чым мог. Нездарма ў зборніку "Пушчанскія галасы" ажно два вершы прысвечаныя былому таварышу "па няшчасці". Не магу не працітаваць адзін з іх цалкам, ён таго варты:

*Шкрабе тужліва вецер па страсе
старое грушы лапаю-галінай.
А па мансардзе тупае сусед,
адмерваючы кульбаю хвіліны.
Рыпіць дзвярэй іржавая пяцля,
сухотны кашаль выгінае плечы —
радкі яго баладнага жытла
і, мабыць, абьякавасці нечай.
Запалка, нібы зічка, мільгане
ля хаты ў пераспелых белых росах.
А потым у ачыненым акне
свяціцца будзе зорка папяросы.
А ноч у травах дыхае вясной,
дубы стаяць прыціхлыя ў туманях.
І б'ецца ў скронях слова, як віно,
каб набрыняць у верхках акаянных
і скалануць здзічэлы гэты свет
ці патрывожыць хоць напалавіну —
таму ўсю ноч і тупае сусед,
адмерваючы кульбаю хвіліны.*

Літаратурна-мастацкі вобраз тагачаснага Купрэва вылісаны тут даволі трашна. Але найперш, як гісторыка, У. Цануніна

хваляе мінулае беларускай зямлі. Гонар за сваіх продкаў і надзея на лепшую долю нашчадкаў пульсуюць ледзь ні ў кожным радку яго вершаў. Здавалася б, нават у аддаленых карцінах сённяшняй рэчаіснасці, у паўсядзённых зямных з'явах ён вычувае гістарычны пульс часу:

*Прыслухайся: галёка ў гушчары
на посілках сапрэлай жоўтай хвой
станалі ў сне магутныя зубры,
нібы ў паходах стомленыя воі.*

Таму, час ад часу, ён стараецца як бы метафарычна "аналізаваць" сваё зачараванне зямнымі колам чалавечага жыцця. На прыкладзе ўласнай асобы і сваёго лёсу яму карціць выснаваць палатно людскай планіды.

*Не бачым, калі скроні сівізна
За бегам думак засыпае густа,
Бо рэдка адыходзім ад акна
Сваё работы, зацемак і глупства.
Не тое з намі робіць вечна лёс.
За што ваюем? Для якой патрэбы?
А нам бы праз імклівы бег калёс
Адкрыта зазірнуць у бездань неба.
Куды б нас ні закінулі гады
У бяздонне забыцця, у край няблізкі,
Нам будзе сніцца сон адзін заўжды —
Бацькоўскі дом і матчына калыска.*

У нечым, можа, у сваёй апантанасці і любові да жывой прыроды, некаторыя тэксты У. Цануніна нагадваюць нам тэматычна акрэслены абсяг літаратурнай заклапочанасці вядомага рускага пісьменніка М. Прышвіна. Я тут не кажу пра мастацкую параўнальную вартасць іх твораў, а толькі пра метадыку працы і агульны склад іх чалавечай натуры. Думаю, некаторыя вершы Цануніна пра заповітную беларускую прыроду і яе жывёльны свет упрыгожылі б любое выданне гэтай тэматыкі, іх варта было б пачытаць нашымі дзецамі і школьнікам. Цанунін ведае прыроду ў сваёй натуральнасці, бачыць і пазнае яе на свае вочы да характэрных дробязей і тонкай, візуальна незаўважнай канкрэтыкі... Хіба не ўразаць прыхільнікаў паэзіі такія, на мой погляд, адмысловыя лірычныя радкі:

*Праз чорнай хмары паласу
Маланак мільганула зграя.
І войкнуў багнаю лясун,
І рэха папльыла да гаю.
І зашаптаў сівы трыснёг
Аеру з купіны парады.
І скалануў паганскі бог
Раскатам грому далягяды.*

У жыццядлюба Цануніна нават такі люты драпежнік як воўк мае права на свабоду, а тым больш, людскую спагаду (верш "Аблава"), тады, скажам, як у другім сваім творы ("Адзін ад болю енчыў у траве...") аўтар становіцца на бок загнанай ласіхі, калі тыя ж ваўкі палююць на яе малое ляснян...

Не сумняваюся, што дзецам прыйдуцца даспадобы такія, на першы погляд, лёгкія, але вельмі пазнавальныя ў гуках і малюнках вобразныя эскізы беларускай прыроды:

*Па вадзе вясновай бунькі
Разганялі да зары
Маладзенькія жабуныкі
І старыя жабуры.
Раніцоў тут шэры жораў
Ціха пройдзе па траве
І цыбатым дыржжорам
Песню ўмомант абарве.*

Ну а ўжо сімвалічны вобраз Беларусі і яе спрадвечнай гістарычнай моцы — белаежскага зубра — У. Цанунін вылісаў вельмі выразна (улічваючы яго рамясто разбы па дрэве):

*Калі я першы раз яго сустрэў
Вясновы ранак пльыў над пушчай свежы.
Ён, нібы прывід, выглыў паміж дрэў —
Вялікі канцлер вечнай Белаежы.
Пакаты лоб, шырокі як страхы,*

*І рогі нібы з чорнага шалома,
Пагрозліва тырчалі па баках
Парэпаныя бітвамі, вядома.*

Праўда, нярэдка ў вершах Цануніна прасвечваюць прагалы не зусім дасканалага версіфікатарства і рэжа вока аднастайная тэматычная задазенасць. Адчуваецца, што аўтар заклапочаны паэтычнай справай не як мастацтвам, а, часцей, як прайвай ўласнай здольнасці напісаць той ці іншы тэкст, які можа быць прыхільна прыняты чытацкай публікай альбо вузкім колам знаёмых хаўруснікаў. І ў той жа час ён чалавек цэльны і сваім гонарам не папусціцца нават дзяля таго, каб проста так называцца паэтам. Бо гэта ж абавязвае — быць ім. Ды што ўжо казаць, калі Уладзімір да гэтай пары не прапаноўваў мне сваіх вершаў для друку (як добра знаёмаму рэдактару), чым скарыстаўся б (і карыстаецца) не адзін графман.

Аўтар пранізлівых песенных строф пра чарнобыльскую бяду не можа пачувацца самім сабой па-за выракам свайго народа. Як вось у гэтых радках яго вядомай бардаўскай песні:

*За якія грахі лёс у бежанцы кінуў знянацку.
Калі ёсць ты на свеце,
мой Божа, то мне адкажы.
У садку закапаў я з нуклідамі сынавы цацкі
І паехаў у свет невядомы такі і чужы.
Хто ж адкажа за крыж
над магілай бацькоўскаю свежай?
Хто ж адкажа за боль
і пакуты радзімай зямлі?
І блукаю цпер у далёкай сваёй Белаежы,
І рукою махнуў на вядомыя ўсім Віскілі.
Нас нямала такіх,
хто бацькоўскую хату пакінуў.
Толькі ў снах у трывожных
я зноўку дадому бягу.*

*Я гзяцей ратаваў,
каб мой рог у стагоддзях не згінуў.
Ад каго і чаго, нават зараз казаць не магу.*

Не ў апошняю чаргу са старонка яго зборнікаў паўстае і тэма кахання. Яркія вобразы дзявочай прыгажосці і жарсці, мацярынскай любові і дабрыні, жаночай адданасці і самаахвярнасці.

*Мы з табою начавалі
На духмяным сенавале.
Водар траў дурманна хваляі
Спаляніў нібыта ў сне.
І здавалася мне казкай
Тваіх рук грыготкіх ласка.
Расвіла чароўнай краскай
Ты ў імгненне для мяне.*

Асобная гаворка пра гумарыстычныя вершы Цануніна. Сладзіюся нашы чытачы будучы мець насалоду час ад часу знаёміцца з ім на адноўленай 13-й старонцы гумару нашага тыднёвіка. І пакуль аўтар яшчэ не паспеў атрымаць выспятка за свае "творы" ад прыдзірлівых і патрабавальных крытыкаў, літасціва дазволім зрабіць гэта яму самому:

*Пісаў у стол гадоў дзясцятка
І рэдка друкаваў, але
Забыты вершаваны статак
Ляжаў запылены ў стале.
Туды яшчэ падкідаў часам,
І гэты вэрхал ціха рос.
Пакуль не атрымаўся разам
Вялізны папярковы стос.
Яго я вытрас на падлогу.
У першы раз за ўсе гады.
І з нечаканую трывогай
Падумаў, а цяпер куды?
Хацеў іх выкінуць у смецце.
Але не змог, бо ў тым бяда,
Што вершы тыя — нібы гэці:
Благія, мабыць, а — шкада.*

З такой самаіроніяй бесталанымі не бываюць...

Вера Рыч



У Лондане памерла вядомая паэтка і перакладчыца Вера Рыч. Яе заслугі ў перакладзе беларускай паэзіі на англійскую мову добра вядомыя і, на жаль, мала ацэненыя. Першы пераклад быў надрукаваны ажно паўстагоддзя таму (1957). В. Рыч пераклала творы класікаў нашай літаратуры (Янку Купалу, Якуба Коласа, Максіма Багдановіча, Алеся Гаруна, Цётку, Ларысу Геніюш, Змітрака Бядулю, Кандрата Крапіву) і шмат каго з сучасных майстроў краснага пісьменства. У 1971 годзе пад патранатам ЮНЕСКА выйшла першая анталогія беларускай паэзіі на заходняй мове "Like Water, Like Fire: An Anthology of Byelorussian Poetry from 1828 to the Present Day" ("Як вада, як агонь: Анталогія беларускае паэзіі ад 1828 года да сучаснасці"). Праўда, у БССР тая кніга так і не прадавалася. Сумесна з вядомым англійскім знаўцам беларускай літаратуры Арнольдам Макміліным яна пераклала і выдала на той час ананімную паэму "Тарас на Парнасе". А ў 2004 годзе пабачыў свет новы зборнік беларускай паэзіі ў перакладзе Веры Рыч.

Яна нарадзілася ў Лондане (1936). Выдала некалькі ўласных зборнікаў вершаў ("Outlines" ("Абрысы", 1960) і "Portents and Images" ("Знакі і вобразы", 1963). Упершыню наведвала Беларусь у 1991 годзе. Мне давалося першым браць у яе інтэрв'ю для Беларускага тэлебачання (праграма "Літаратурная Беларусь"). Прасталадная, разняволеная і свабодная ў паводзінах, гаворцы, у стасунках з людзьмі і ў стылі адзення англічанка зрабіла тады на мяне незабыўнае да гэтай пары ўражанне. З таго часу В. Рыч была ў нашай краіне частым госцем. Актыўна пераклала і з іншых славянскіх моў, мела цесную грамадскія стасункі і з нашымі суседзямі-ўкраінцамі. Нездарма яны ўзнагародзілі яе прэміяй імя Івана Франка. Апошнім часам Вера Рыч працавала над перакладам "Новай Зямлі" Якуба Коласа. Пухам ёй зямля і вечная памяць.

Леанід ГАЛУБОВІЧ

Вера РЫЧ

Рэцэпт цуду

близ пра беларускую нацыю

*Спачатку вазьмі зямлю —
Калі на мапе даўно белых плямаў няма,
Зьніклую, выедзеную, выпетраную,
Дашчэнтну суседзямі; потым дадай
Ужываную хіба дзеля прымаўкі;
Што выкладаецца як гісторыя іншых;
Які доўга вучыўся не помніць гісторыі,
Вымясі гэта, і дай падысьці...*

*Тады вазьмі
Сьцяг простых колераў, колераў косткі
І крэві, хлеба і віна, вады і агню,
Колераў веры і любові;*

*Агрынуты і забаронены
Вьлі туды поўную меру сьлёз,
Старога і новага, цень трох вярзозы,
Жыццё, зачатыя пад Зоркай Пальні,
Косткі, гузікі і кулі ў кветках-курапатах;
Зьмяшай гэта ўсё, кропллю па кроплі,
У кубку часу...*

*Тады, ў прызнаны гзень
(Ты пазнаеш яго, дружа, ты пазнаеш),
У іншы бок, вазьмі кубак і далікатна,
Пералі сумесь у пагнятае цеста,
І выпякай яго ў печы Кліо...*

*Хтосьці агразу пачыне
Нагадаць пра асыярожнасць,
Пра тое, што блізка зіма,
Што цягло і сьвятло набываюцца
ад заможнага суседа,
Пра пустыя майстроўні,
І пра сьвет, якому зазвычай напываць...*

*Не зважай на гэтыя перасыярогі, дружа!
Вымай свой бохан,
Загарні яго ў лён, спаві яго валашкамі,
Тады гукай сяброў*

*(яны ўсе стануцца сябрамі ў той гзень,
Сямікроць сем і болей) і абвясці,
што ўдзеш
Заняць сваё крэсла на іхнай бяседзе.*

*Пераклад з англійскай мовы Бэлы
Перкінай-Аксельрод*

Анатолію Галушку з вёскі Магіліцы Івацэвіцкага раёна было 17. За спінай — школа, экзамены выпускныя і ўступныя, атрымана запрашэнне ў мараходку. Светлая мара наперадзе. І была побач родная, такая знаёмая рака Шчара. Спятотны дзень. Нырнуў там, дзе ныраў сотні разоў.

...Траўма пазваночніка аказалася такой, што дактары потым развялі рукамі: ён павінен быў памёрці. Але выжыў.

І вытрымаў, навучыўся жыць інвалідам. Хоць сёння шчыра прызнаецца: былі і думкі пра самагубства. Што выцягнула яго з адчаю? Любоў блізкіх, найперш — маці.

Сёння ён — 46-гадовы псіхавель мужчына. Верыць людзям і верыць у людзей. Эрудзіраваны, цікавы суразмоўца. Мастак і паэт. З ім лёгка размаўляць на ўсялякія тэмы. Забываешся, што перад табой інвалід, не заўважаеш стары ложка з чорнай жэрдкай над ім (для гімнастыкі). Бачыш светлы твар і неабякавыя вочы. Ды рукі Анатоля, амаль без мышцаў, скручаныя ў паралічы пальцы вяртаюць да рэчаіснасці.


Анатоль малое зубамі.

Першы малюнак быў выкананы звычайным алоўкам на лістку паперы. Здзівіўся сам, як гожа атрымалася. Радавалася маці, радаваліся родныя. Сёння на сценах хаты — тыя першыя малюнкі Анатоля, як пазнака яго новага шляху. Ад алоўка да гуашы, потым — акварэль і нарэшце — алей...

На ўсіх малюнках і карцінах Анатоля — родныя мясціны. Такія, якімі помняцца яму, якімі бачыць іх у летні час, калі яго ў інваліднай калясцы вывозяць на бераг Шчары.


Яго ранняя акварэль першая заўважыла супрацоўніца аддзела культуры райвыканкама Зоя Мысава. Уражаная, без слёз не магла пра гэта раскаваць. Потым з'явіўся артыкул у раённай газеце пра А. Галушку, прайшла першая яго выстаўка ў Івацэвіцкім гарадскім доме культуры. Частку работ паказаў на "Славянскім базары ў Віцебску".

Вакол Анатоля паболела неабякавых людзей. Ён стаў нейкім светлым магнітам, што прыцягвае да сябе чалавечнасць, спагаду і жаданне рабіць дабро. Ён паверыў у сябе. І пачаў вучыцца працаваць з алейнымі фарбамі. Двума скручанымі нягэгла кулакамі ён мог падакаціць цюбік з фарбай бліжэй. Прыціснуць яго крыху,



Добрага дня, Анатоль!

Анатоль заўсёды і насамрэч шчыра радуецца кожнаму, хто наведваецца ў іх з маці хату. Было раней, калі жаніліся-выходзілі замуж яго аднакласнікі — ці не кожная пара лічыла сваім абавязкам завітаць да Анатоля бы па блаславенне. Маці напачатку вельмі балюча ўспрымала такія візіты, бо як было бачыць побач з імі, маладымі, здаровымі, шчаслівым, свайго сына — прыкутага да ложка інваліда. Лёс...



дацягнуцца ротам і адкруціць каўпачок. Зубамі ж выціскаў фарбу на палітру. Потым — пэндзік у зубы...

Малое ў адзіноце. Гэта для яго — амаль інтымны занятак... "Гэтак вымажацца ва ўсе колеры, бы тое чарцяня... Пакліча, прыйду, аж спужаюся... Цяру-цяру твар, а фарба не выціраецца..." — смяецца маці Анатоля.

Пазней адзін прафесійны мастак, нічога не ведаючы пра Анатоля, глядзячы на яго карціну, скажа: "Парушана перспектыва... Ссунуты цэнтр цяжару кампазіцыі. Такое адчуванне, што яе пісалі лежачы".

Не проста лежачы. Пачаўшы браць палотны 40x60 і 50x70 см, адну частку карціны Анатоль піша... дагары нагамі. Інакш — як дацягнуцца...

Мясцовы прадпрымальнік аднойчы заказаў некалькі карцін. "Гэта быў незвычайны час, — распавядае А. Галушка. — Два месяцы працы — як адзін дзень. Адчуваць, што твая работа патрэбная, што яна цэнніца, што за яе могуць заплаціць грошы, — тое было немагчыма выказаць словамі". На першы заробленыя грошы ён прыдбаў у хату спадарожнікавае тэлебачанне — не хацеў заставацца па-за жыццём.

У 2007 годзе выстаўка яго работ наладзілі ў Мінскім духоўным цэнтры. Большую частку карцін там і купілі.

У яго невялікая пенсія і пенсія маці (на гэты час яны засталіся адны ў бацькоўскай хаце), а фарбы і пэндзі, палотны, рамы — як жа тое не танна! Выручала людская бескарыслівая дапамога. І калі на нашу просьбу, размешчаную ў Сеціве, — дапамагчы Анатолю набыць камп'ютэр, людзі адгукнуліся, як радаваўся ён! Але не сам камп'ютэр — зусім іншае ўзрушыла: "Як добра, што столькі харошых людзей ёсць у свеце!". А ў сваім далёка не зайздросным становішчы Анатоль цвёрда перакананы: яму ніхто нічога не вінен. Не хоча вымагаць да сябе ўвагу. І сам, і яго маці вераць у дабрыню людскую. І тая дабрыня ідзе да іх!

...Пакрысе Анатоль наладзіў спраўляцца з камп'ютэрнай мышкай двума кулакамі. Няхай і вельмі марудна, але сам ужо можа па літары набіраць, заходзіць у Інтэрнет...

Анатоль неяк прызнаўся: у яго атрымаўся верш. Калі мы змясцілі яго вершы на старонках раённай газеты — колькі было водгукаў у рэдакцыю, колькі людзей тэлефанавала Анатолю! У вершах яго жыве

тое ж, што і на кожнай карціне, — святло... Потым у празаічным эсе "Святло далёкай зоркі" адкрылася тая патаемная сіла, што трымае Анатоля ў жыцці. Зорка ў небе згасла, пісаў Анатоль, яе даўно няма... А яе святло з цемры неба ідзе ды ідзе да нас тысячу гадоў. Няма знаёмых дубоў, няма таго поплава, а святло ўспамінаў грэе і лечыць душу. Пазней ён напіша:

*Шляхам знаёмым
вядзе мяне памяць
У твю шчаслівую,
светлыя дні,
Дзе кіпень садоў,
быццам снежная замець.
І зорак каханьня
ў небе агні.*

Адно з васьмі чатырохрадкоўеў верша "Сцяжынкамі памяці"...

Летась у Івацэвіцкім ГДК была другая выстаўка Анатоля: сапраўднае свята і для мастака, і для яго маці, для родных — і для тых, хто рыхтаваў выставу, хто шчыра захоплены жыццёвай сілай, талентам гэтага чалавека. Больш як 30 вялікіх палотнаў і да кожнага — адмысловыя чатырохрадкоўі ў якасці подпісаў. На выстаўку прыходзілі сем'ямі, школьнікі — класамі, з горада і з навакольных вёсак. Кніга водгукаў была запоў-

нена за некалькі дзён. А інфармацыю пра самую падзею мы размясцілі на тым самым форуме, праз які з'явіўся ў Анатоля камп'ютэр. З фотарэпрадукцыямі карцін...

Калі экспазіцыя завяршылася, работы А. Галушкі мы перадалі ў Рэспубліканскі навукова-практычны цэнтр дзіцячай анкалогіі і гематалогіі ў Бараўлянах. Неўзабаве на адрас Анатоля прыйшоў факс: "Адміністрацыя і сацыяльна-псіхалагічная служба ад усёй душы дзякуюць Вам за бясплатны падарунак нашым дзецям. Мы спадзяёмся, што Ваш прыклад дапаможа нашым пацыентам пераадолець тую цяжкасць, з якімі яны сутыкнуліся і апынуліся ў нашай клініцы. Выстаўка стварае спрыяльны псіхалагічны клімат у цэнтры, палепшае настрой дзяцей, супрацоўнікаў і бацькоў, дазваляе адчуць жыццёвую сілу і энергію, стварае пазітыўнае светаадчуванне..."

Размяшчэнне рэпрадукцый у Інтэрнеце мела свой працяг: многія прасілі Анатоля паўтарыць асобныя карціны і абяцалі дапамагчы фінансава ў адказ на сваю просьбу... І Анатоль працаваў — узрушана, да знямогі. Па некалькі карцін стварыў для Мінска, Брэста, Масквы, Кіева.

А потым — радасная навіна з Ліхтэнштэйна, са штаб-квартиры Міжнароднага саюза мастакоў-інвалідаў (NFK): Анатоль Галушка прыняты ў гэтую вялікую і вядомую ў свеце арганізацыю! Ён стаў другім беларусам сярод членаў гэтага саюза. Цяпер у Анатоля з'явілася магчымасць выстаўляць свае карціны ў экспазіцыях NFK па ўсім свеце, удзельнічаць у міжнародных праектах. Да таго ж, ён атрымлівае дадатковую штомесячную пенсію (куды большую за сваю "інвалідскую").

З кожным новым сваім палатном Анатоль удаасканальваецца ў майстэрстве. Ён піша карціны — і чакае лета, якое дасць магчымасць зноў пабыць на берагах роднай Шчары. Ён будзе ўбіраць сэрцам прыгажосць роднага куточка зямлі, каб потым шчодро дзяліцца ёй з усімі, пераконваючы тых, хто сумняваецца: карані нашы — у зямлі роднай, сіла наша — у чысціні яе, душа наша — у яе прыгажосці...

**Валеры ГАПЕЕЎ,
г. Івацэвічы**

На здымках: Анатоль Галушка і яго пейзажы.

Скарбніца мастацкай спадчыны

Культурная прастора

У Нацыянальным мастацкім музеі нашай краіны працуе выстаўка "3 першых збораў Дзяржаўнай карціннай галерэі БССР 1939 — 1941 гг.", прымеркаваная да 70-годдзя мастацкай скарбніцы.



(цяпер вул. К. Маркса, 29), стала, па сутнасці, першым мастацкім музеем Беларусі.

Калекцыя перадаеннай галерэі складалася шляхам перадачы твораў з іншых музеяў: Віцебска, Гомеля, Магілёва, Траццякоўскай галерэі, Рускага музея, Эрмітажа, Музея выяўленчых мастацтваў імя Пушкіна. Пасля верасня 1939 года ў склад калекцыі ўвайшлі прадметы з нацыяналізаваных

маэнткаў Заходняй Беларусі, у тым ліку з палаца князёў Радзівілаў у Нясвіжы...

28 чэрвеня 1941-га ў Мінск увайшлі нацысцкія войскі. Эвакуіраваць фонды галерэі не ўдалося. На працягу акупацыі розныя ведамствы вывозілі ў Германію калекцыі мінскіх музеяў, у тым ліку карціннай галерэі. У маі 1942 года яе рэшткі былі перавезены ў мінскі гістарычны музей, адкуль рабаўніцтва працягвалася.

Пасля вызвалення Беларусі галерэю ўзначаліла Алена Аладава. Дзякуючы энергіі і апантанасці Алены Васільеўны і калектыву яе аднадумцаў збор паступова пачалі адраджацца. Нешматлікія творы з даваеннай галерэі захаваліся ў Мінску, але ў асноўным калекцыя стваралася нанова. Напрыканцы 1947 года ў Мінск прыйшлі першыя вагоны з гістарычнымі і мастацкімі каштоўнасцямі мінскіх музеяў, вярнутымі з Нямеччыны. Частка іх паступіла і ў карцінную галерэю.

Новы этап існавання калекцыі пачаўся ў 1957-м, калі галерэя атрымала найменне "Дзяржаўны мастацкі музей БССР" і пераехала ў цяперашні, спецыяльна збудаваны праекце беларускага архітэктара М. Бакланова будынак. Дзесяць экспазіцыйных залаў, прыгожая выставачная галерэя на другім паверсе ўспрымаліся сапраўднымі палацавымі інтэр'ерамі. Але з цягам часу і

гэтых памяшканняў стала замала. Экспазіцыйныя плошчы пашырыліся на 8 залаў, калі тры гады таму адкрыўся новы корпус, прыбудаваны да галоўнага, параднага.

З 1993-га Дзяржаўны мастацкі музей — буйнейшы ў краіне збор выяўленчага і дэкаратыўна-ўжытковага мастацтва Беларусі — атрымаў статус "Нацыянальнага" і стаў называцца "Нацыянальны мастацкі музей Рэспублікі Беларусь". Яго калекцыя сёння налічвае каля 27 тысяч адзінак захавання. За 65 пасляваенных гадоў зборы ўдалося не толькі часткова вярнуць, але аднавіць і павялічыць у 10 разоў.

Для гэтай выстаўкі на сродкі спонсара музея "British American Tobacco" было адрэстаўравана 18 твораў жывапісу і графікі.

Калектыв Нацыянальнага мастацкага музея з 70-годдзем з дня заснавання павіншаваў Прэзідэнт нашай краіны Аляксандр Лукашэнка. У віншаванні, у прыватнасці, адзначаецца, што за мінулыя дзесяцігоддзі гэта унікальная культурная ўстанова ператварылася ў галоўную скарбніцу неацэннай мастацкай спадчыны, стала цэнтрам навуковай і асветніцкай дзейнасці, міжнародных сувязей з вядучымі музеймі свету. Калектыв музея самаададна працуе на карысць краіны, захоўвае духоўныя дасягненні айчынай і сусветнай культуры, папулярызуе беларускае мастацтва ў нашай краіне і за яе межамі, робіць важкі ўнёсак у эстэтычнае выхаванне грамадзян.

Віктар КАВАЛЁЎ
На здымку: частка экспазіцыі музея.
Фота аўтара



Выходзіць з 1932 года
У 1982 годзе газета
ўзнагароджана ордэнам
Дружбы народаў

ЗАСНАВАЛЬНІКІ:
Міністэрства інфармацыі
Рэспублікі Беларусь

ГА «Саюз пісьменнікаў
Беларусі»

РВУ «Літаратура
і Мастацтва»

ГАЛОЎНЫ РЭДАКТАР
Алесь КАРЛЮКЕВІЧ

Рэдакцыйная калегія:

Анатоль Акушэвіч
Лілія Ананіч
Алесь Бадак
Дзяніс Барскоў
Святлана Берасцень
Віктар Гардзеі
Уладзімір Гніламедаў
Вольга Дадзімава
Уладзімір Дуктаў
Анатоль Казлоў
Алесь Карлюкевіч
Анатоль Крайдзіч
Віктар Кураш
Алесь Марціновіч
Мікола Станкевіч
(намеснік галоўнага
рэдактара)
Юрый Цвяткоў
Мікалай Чаргінец
Іван Чарота
Іван Штэйнер



Адрас рэдакцыі:
220034, Мінск,
вул. Захарова, 19

Тэлефоны:
галоўны рэдактар —
284-84-61
намеснік галоўнага
рэдактара — 284-66-73

Абслуга:
публіцыстыкі — 284-66-71
крытыкі
і бібліяграфіі — 284-44-04
прозы і паэзіі — 284-44-04
мастацтва — 284-82-04
навін — 284-82-04,
284-66-71
бухгалтэрыя — 284-66-72
Тэл./факс — 284-66-73

E-mail: lim_new@mail.ru
Адрас у Інтэрнеце:
www.lim.by

Пры перадруку просьба
спасылка на «ЛіМ».
Рукапісы рэдакцыя
не вяртае і не рэцэнзуе.
Аўтары допісаў у рэдакцыю
паведмаляюць сваё
прозвішча, поўнаснае імя і
імя па бацьку, пашпартныя
звесткі, асноўнае месца
працы, зваротны адрас.
Пазіцыя рэдакцыі
можа не супадаць
з меркаваннямі
і думкамі аўтараў
публікацый.
Набор і вёрстка
камп'ютэрнага цэнтра
РВУ «Літаратура і Мастацтва».

Выходзіць раз на тыдзень
па пятніцах.

Выдавец:
Рэдакцыйна-выдавецкая
ўстанова
«Літаратура і Мастацтва».
Друкарня Рэспубліканскага
унітарнага прадпрыемства
«Выдавецтва
«Беларускі Дом друку»
г. Мінск,
пр. Незалежнасці, 79.

Індэкс 63856
Наклад 3197
Умоўна друк. арк. 3,72
Нумар падпісаны ў друк
5.01.2010 у 11.00
Рэгістрацыйнае
пасведчанне № 7
Заказ — 3

Д 1 2 3 4 5 6 7 8 9 10 11 12
М 1 2 3 4 5 6 7 8 9 10 11 12

ISSN 0024-4686



9 770024 468001 1 0001



Залуззеўскія матывы

Дарога з Жабінкі ў Залуззе бітая, пад новым асфальтам, таму на ровары не доўжыцца. Бываючы тут не адзін раз, здзіўленне па-ранейшаму траякае. Першае, канечне, з незвычайнай шчодрасці зямлі. У садах шмат яблык і груш, у агародах капуста, агурочки, цыбуля — не ўбіцца. Другое — ці часта сустрэнеш культработніка, які б цікавіўся земляробствам роднага краю? Здзіўленне трэцяе самае прыемнае — з фразы, прамоўленай дырэктарам тутэйшага Дома народнай творчасці Людмілай Пышынскай: тут зямля такая. Фраза ёмістая, крылатая, замацаваная паданнем, якое не толькі пра сокі зямлі, а найперш пра шчодрый душы людзей, пра карані культуры і гісторыі.

Залуззе ў пісьмовых крыніцах згадваецца з сярэднявечча, аднак усё: і багатая прырода з рэчкаю, лугамі і лесам, і паганскі каменны ідал, знойдзены каля вёскі, і шматлікія дахрысціянскія народныя абрады і звычаі, захаваныя дасюль, і помнікі старажытных рамёстваў, побытавай культуры, і самабытны фальклор сведчыць, што чалавек у гэтых мясцінах пасяліўся яшчэ даўней, з незапамятных часоў. Калі дзесяць гадоў таму ў раёне паўстала пытанне, згодна з Рэспубліканскай праграмай «Спадчына», дзе адкрыць Дом народнай творчасці, нездарма выбралі Залуззе, хоць вёска з трывалымі нацыянальнымі традыцыямі на Жабінкаўшчыне нямала. Галоўнае для выбару было тое, што тут ужо меўся падмурак храма народнай культуры, і вялікая заслуга ў гэтым Людмілы Пратасевіч, якая збірала фальклор і экспанаты з 1989



На здымках:
Людміла Пышынская;
экспанаты Дома
народнай творчасці;
спявачка Людміла
і музыкант
Аляксандр Казакі;
гурт «Багуслаўка».
Фота аўтара

па 2006 год. Цяпер яе справу працягвае Людміла Пышынская: папаўняе Дом народнай творчасці рэчамі сялянскага побыту і працы, мастацкімі вырабамі, сама пераймае спрыт рук мясцовых майстрых. Пасябрала з удзельнікамі гурта «Багуслаўка». Спявачкі-жанчыны — яны ж і майстрыхі, у дамах якіх працяг музея, дакладней, выток яго. Яны не толькі спяваюць адвечнае і тутэйшае, выконваюць амаль усе абрады календарнага і сямейна-бытавога цыклаў.

— На жаль, — засмучаецца кіраўнік Дома народнай творчасці, — вёска старэе. Сама-

дзейныя артысты ў асноўным сталага ўзросту. Праўда, сякая-таякая пераемнасць у гурце «Багуслаўка» ўсё-такі ёсць. З маладзейшага пакалення — спявачка Людміла і гарманіст Аляксандр Казакі, акардэаніст Іван Пышынскі, мой муж.

Дальбог, мелі б нашы суседзі, палякі або ўкраінцы, такую вёску, як Залуззе з яго Домам народнай творчасці, дык паставілі б на кожнай паваротцы ўказальныя знакі туды, зрабілі б маляўнічыя буклеты, пісалі б і пісалі пра унікальны, заповітны куток. Мы ж — сціплыя, нават у турысцкім праспекце шкадуем

адвесці яму належнае месца. А гаворым пра аграэкалогізм, патрыятызм, пераемнасць пакаленняў...

Між іншым, Дом народнай творчасці не зарабляе амаль нічога: мізэр ад дыскатэкі, гэтэўкі ж ад ахвяраванняў добрых людзей, пераважна тых, хто адпачывае ў санаторыі, што знаходзіцца на другім беразе Мухаўца. Экскурсіі разам з канцэртамі ў Залуззі бясплатныя.

...Сядзяю на ровар і люблюся краявідамі, цікаўлюся жыццём вёскі, успамінаю маленства і юнацтва, якое прайшло на вясковай вуліцы, калі ўсё, чым напоўнена душа, жыло ў народзе яшчэ натуральна і нязмужана, без культурна-асветніцкага «гвалту». Ці ўдасца цяперашня эстрада-дыска-тэчныя захапленні спалучыць з тым, што блізкае і дарагое, што, як думалася калісьці, святое і вечнае? З такімі думкамі пакідаў непаўторна прыгожае зямлёй і людзьмі Залуззе.

Аляксей ГАНЧУК

У наступным нумары

Чарговая размова ўдзельнікаў лімаўскага праекта «Кандыдацкі мінімум» — «Міні-раман», або Выжыванне жанраў у натуральным літаратурным асяроддзі» — прысвечана праблеме суадносінаў верагодных жанравых «запытаў» сённяшняга чытача і жанравых «прапаноў» сённяшняга пісьменніка. «Хрэстаматыіны прыклад: нягледзячы на тое, што ўжо ў эпоху Антычнасці з'яўляюцца творы, якія гісторыкамі літаратуры кваліфікуюцца як раманы («Дафніс і Хлоя» Лонга, «Залаты асёл» Апулея), менавіта ў эстэтычнай прасторы рамантызму раман складваецца як універсальная форма мастацкага спасціжэння і адлюстравання быцця, ён становіцца паўнаватарскім жанрам».

З глыбінкі

Падарунак да саракагоддзя

У дзень прафесійнага свята энергетыкаў на Чашніччыне гасцінна расчыніў дзверы музей гісторыі Лукомльскай ДРЭС. 40 год таму быў пушчаны першы энергаблок буйнейшай беларускай электрастанцыі. З гэтай падзеяй звязаны лёсы тысяч людзей, якія прыехалі будаваць горад і станцыю з ўсіх куткоў Саюза.

Зберагчы памяць аб працоўным энтузіязме першапраходцаў, лёсе іх спадчыны на працягу чатырох дзесяцігоддзяў — даўняя мара тых, хто цяпер працуе на флагмане. Не адзін год доўжылася стваральная справа. Аргкамітэт пад кіраўніцтвам начальніка аддзела кадраў М. Боўдара па крупіцах збіраў каштоўныя матэрыялы. Дакументы, фотаздымкі, вусныя сведчання — сёння ўсё гэта экспанаты трох залаў музея, размешчаных у Палацы культуры энергетыкаў у Нова-Лукомлі.

Першая — прысвечана старажытнай зямлі, на якой нарадзіўся сучасны энергетычны гігант, і першапраходцам. Вялікую дапамогу стваральнікам аказалі вучоныя Нацыянальнай акадэміі навук Беларусі. Новалукамчанам пашчасціла неаднойчы сустрэцца з доктарам гістарычных навук Г. Штыхавым. Менавіта ён удзельнічаў у раскопках на месцы

былога Лукомльскага княства, дзе знойдзена стаянка першабытнага чалавека. Гісторык перадаў у фонд музея шмат прадметаў быту XII — XIII стагоддзяў. Кансультацыі са спецыялістамі вядучых музеяў краіны спрыялі стварэнню макета Лукомльскага замка, размешчанага ў цэнтры залы. Ураджаюць таксама скульптурныя кампазіцыі першапраходцаў — мангажніка і геадэзіста, зробленыя інжынерам В. Караблінным.

З гісторыяй стварэння вытворчасці знаёміць другая зала. Увагу наведвальнікаў адрознівае ўнушальных памераў макет сучаснай станцыі з падсветкай. Жадаючыя могуць паглядзець фільм пра кожны з дзесяці цэхаў прадпрыемства. Нямала ўзнагарод атрымана за 40 год. Унікальныя экспанаты — Грамата Вярхоўнага Савета СССР і Указ аб ўзнагароджанні АDRЭС ордэнам «Знак Пашаны», падпісаньня Л. Брэжневым. Многія ветэраны перадалі ў музей асабістыя медалі. Атрымалася вельмі цікавая калекцыя.

Матэрыялы пра сацыяльную сферу, уплыў грамадскіх арганізацый сабраны ў апошняй зале. Асабліва ўвага сувязі Новалукомль — АDRЭС. Горад энергетыкаў у мінулым годзе адзначыў сваё 45-годдзе. Дарэчы, у верасні 2001 года на Лукомльскай ДРЭС пабываў Прэзідэнт Беларусі Аляксандр Лукашэнка. На памяць пра сустрэчу — дароўчае фота кіраўніка дзяржавы. Захаваны ўспаміны пра відзіты С. Сідорскага, П. Машэрава, П. Клімука і іншых вядомых дзеячаў.

Ірына ТОРБИНА